

# उणादिसूत्राणि

ॐ नमो भगवते वासुदेवाय

ॐ नमो भगवते वासुदेवाय

|   |                |    |
|---|----------------|----|
| 1 | प्रथमाध्यायः   | 2  |
| 2 | द्वितीयाध्यायः | 10 |
| 3 | तृतीयाध्यायः   | 16 |
| 4 | चतुर्थाध्यायः  | 23 |
| 5 | पञ्चमाध्यायः   | 34 |

## प्रथमाध्यायः

### १.१. कृवापाजिमिस्वदिसाध्यशूभ्य उण्

करोतीति कारुः, शिल्पी कारकश्च । [7.3.33] आतो युक्... वातीति वायुः । पायुर्गुदम् । जयत्यभिभवति रोगान् जायुरौष-  
धम् । मिनोति प्रक्षिपति देहे ऊष्माणमिति मायुः पित्तम् । स्वादुः । साध्नोति परकार्यं साधुः । अश्नुते आशु शीघ्रम् । आशुर्वीहिः  
पाटलः स्यात् । १.२. छन्दसीणः

### मा न आयौ । १.३. दृसनजनिचरिचटिभ्यो जुण्

दीर्यत इति दारु । स्नुः प्रस्थः सानुरस्त्रियाम् । जानु । जानुनी । इह [7.3.35] जनिवध्योश्च इति न निषेधः । अनुबन्धद्वय-  
सामर्थ्यात् । चारु रम्यम् । चाटु प्रियं वाक्यम् । मृगय्वादित्वात्कुप्रत्यये चटु इत्यपि । १.४. किञ्जरयोः श्रिणः

किं शृणोतीति किंशारुः सस्यशूकं बाणश्च । जरामेति जरायुर्गर्भाशयः । गर्भाशयो जरायुः स्यात् । १.५. त्रोरश्च लः

तरन्त्यनेन वर्णा इति तालुः । १.६. कृके वचः कश्च

कृकेन गलेन वक्तीति कृकवाकुः । 'कृकवाकुर्मयूरे च सरटे चरणायुधे' इति विश्वः । १.७. भृमृशीतृचरित्सरितनिध-

### निमिमस्त्रिभ्य उः

भरति बिभर्ति वा भरुः, स्वामी हरश्च । म्रियन्तेऽस्मिन्भूतानि मरुर्निर्जलदेशः । शेते शयुरजगरः । तरुर्वृक्षः । चरन्ति भक्षयन्ति  
देवता इममिति चरुः । त्सरुः खड्गादिमुष्टिः । तनु स्वल्पम् । तन्यते कर्मपाशोऽनया इति तनुः, शरीरं च । स्त्रियां मूर्तिस्तनुस्तनूः  
। धनुः शस्त्रविशेषः । धनुषा च धनुं विदुः । धनुरिवाजनि वक्र इति श्रीहर्षः । मयुः किंनरः । मद्गुः पानीयकाकिकेति रभसः ।  
न्यङ्क्वादित्वात्कुत्वम् जश्त्वेन सस्य दः । १.८. अणश्च

लवलेशकणाणवः । चात्कटिवटिभ्याम् । कटति रसनां कटुः । वटतीति वटुः । १.९. धान्ये नित्

धान्ये वाच्येऽण उप्रत्ययः स्यात् स च नित् । नित्त्वादाद्युदात्तः । प्रियङ्गवश्च मेऽणवश्च मे । व्रीहिभेदस्त्वणुः पुमान् ।  
निद्रग्रहणं फलिपाटीत्यादिसूत्रमभिव्याप्य संबध्यते । १.१०. शृस्वृस्निहित्रप्यसिबसिहनिक्लिदिबन्धिमनिभ्यश्च

शृणातीति शरुः । शरुरायुधकोपयोः । स्वर्यन्ते प्राणा अनेन स्वरुर्वज्रम् । स्नेहुर्व्याधिः । चन्द्र इत्यन्ये । त्रपु सीसम् । पुंसि  
भूम्यसवः प्राणाः । वसुहृदिऽग्नौ योक्त्रेऽशौ वसु तोये धने मणौ । हनुर्वक्त्रैकदेशः । क्लेदुश्चन्द्रः । बन्धुः । मनुः । चात् बिदि अवयवे  
। बिन्दुः । १.११. स्यन्देः संप्रसारणं धश्च

देशे नदविशेषेऽब्धौ सिन्धुर्ना सरिति स्त्रियामित्यमरः । १.१२. उन्देरिच्चादेः

उनत्ति इन्दुः । १.१३. ईषेः किच्च

ईषेरुः स्यात्स च कित् आदेरिकारादेशश्च । ईषते हिनस्ति इषुः शरः । इषुर्द्वयोः । १.१४. स्कन्देः सलोपश्च

कन्दुः । १.१५. सृजेरसुम् च

चात्सलोप उप्रत्ययश्च । रज्जुः । १.१६. कृतेराद्यन्तविपर्ययश्च

ककारतकारयोर्विनिमयः । तर्कुः सूत्रवेष्टनम् । १.१७. नावज्येः

न्यङ्क्वादित्वात्कुत्वम् । नियतमज्यति न्यङ्कुर्मृगः । १.१८. फलिपाटिनमिमनिजनां गुक्पटिनाकिधतश्च

फलेर्गुक् । फल्गु । पाटेः पटिः । पाटयतीति पटुः । नम्यतेऽनेन नाकुर्वल्मीकम् । मन्यते इति मधु । जायते इति जतु ।

#### १.१९. वलेर्गुक्च

वल संवरणे । १.२०. **शः कित्सन्वच्च**

श्यतेरुः स्यात्स च कित्सन्वच्च । शिशुर्बालः । १.२१. **यो द्वे च**

ययुरश्चोऽश्वमेधीयः । सन्वदिति प्रकृते द्वेग्रहणमित्वनिवृत्त्यर्थम् । १.२२. **कुर्भ्रश्च**

बभ्रुर्मुन्यन्तरे विष्णौ बभ्रू नकुलपिङ्गलौ । चादन्यतोऽपि । चक्रुः कर्ता । जघ्नुर्हन्ता । पपुः पालकः । १.२३. **पृभिदि-**

#### व्यधिगृधिधृषिभ्यः

कुः स्यात् । पुरुः । भिनत्ति भिदुर्वज्रम् । [6.1.16] ग्रहिज्या... इति संप्रसारणम् । विरहिणं विध्यति विधुः । विधुः शशाङ्के कपूरं हृषीकेशे च राक्षसे । गृधुः कामः । धृषुर्दक्षः । १.२४. **कृग्रोरुच्च**

करोतीति कुरुः । गृणाति गुरुः । १.२५. **अपदुःसुषु स्थः**

[8.3.98] सुषामादिषु च इति षत्वम् । अपष्ठु प्रतिकूलम् । दुष्ठु । सुष्ठु । १.२६. **रपेरिच्चोपधायाः**

अनिष्टं रपतीति रिपुः । १.२७. **अर्जिदृशिकम्यमिपशिबाधामृजिपसितुक्धुक्दीर्घहकाराश्च**

अर्जयति गुणान् ऋजुः । सर्वानविशेषेण पश्यतीति पशुः । कन्तुः । अन्धुः कूपः । पांशुर्ना न द्वयो रजः । तालव्या अपि दन्त्याश्च सम्बसूकरपांसवः । बाधते इति बाहुः । बाहुः स्त्रीपुंसयोर्भुजः । १.२८. **प्रथिग्रदिभ्रस्जां संप्रसारणं सलोपश्च**

त्रयाणां कुः संप्रसारणं भ्रस्जेः सलोपश्च । पृथुः । मृदुः । न्यङ्क्वादित्वात्कुत्वम् । भृज्जति तपसा भृगुः । १.२९. **ल-**

#### इधिबंहोर्नलोपश्च

लघुः । < ! वालमूललघ्वलमङ्गुलीनां वा लो रत्वमापद्यते (वार्तिकम्) ! > । रघुर्नृपभेदः । बहुः । १.३०. **ऊर्णोतेर्नुलो-**

#### पश्च

ऊरुः सक्थि । १.३१. **महति ह्रस्वश्च**

उरु महत् । १.३२. **श्लिषेः कश्च**

श्लिष्यतीति श्लिकुर्भृत्यः । उद्यतो ज्योतिश्च । १.३३. **आङ्परयोः खनिशृभ्यां डिच्च**

आखनतीत्याखुः । परं शृणातीति परशुः । पृषोदरादित्वादकारलोपात्परशुरपि । १.३४. **हरिमितयोर्दुवः**

दु गतौ अस्मात् हरिमितयोरुपपदयोः कुः स च डिच् । हरिभिर्दूयते हरिदुर्वृक्षः । मितं द्रवति मितदुः समुद्रः । १.३५. **शते**

#### च

शतधा द्रवति शतदुः । बाहुलकात्केवलादपि । द्रवत्यूर्ध्वमिति दुर्वृक्षः शाखा च तद्वान् दुमः । १.३६. **खरु शङ्कु पीयु**

#### नीलङ्गु लिगु

पञ्चैते कुप्रत्ययान्ता निपात्यन्ते । खनते रेफश्चान्तादेशः । खरुः कामः क्रूरो मूर्खः अश्वश्च । शङ्कुर्ना कीलशल्ययोः । पिबतेरित्वं युगागमश्च । पीयुर्वायसः कालः सुवर्णं च । निपूर्वाल्लगि गतावस्मात्कुत्वं नेदीर्घश्च । नीलङ्गुः क्रिमिविशेषः भृगालश्च । नीलाङ्गुरिति पाठान्तरम् । तत्र धातोरपि दीर्घः । लगे सङ्गे अस्य अत इत्वं च । लगतीति लिगु चित्तम् । लिगुर्मूर्खः । १.३७.

## मृगय्वादयश्च

एते कुप्रत्ययान्ता निपात्यन्ते । मृगं यातीति मृगयुर्व्याधः । देवयुर्धार्मिकः । मित्रयुर्लोकयात्राभिज्ञः । आकृतिगणोऽयम् ।  
१.३८. **मन्दिवाशिमथिचतिचङ्क्यङ्किभ्य उरच्**

मन्दुरा वाजिशाला । वाशुरा रात्रिः । मथुरा । चतुरः । चङ्कुरो रथः । अङ्कुरः । खर्जूरादित्वादङ्कुरोऽपि । १.३९. **व्यथेः**

## संप्रसारणं किच्च

विथुरश्चोररक्षसोः । १.४०. **मुकुरददुरौ**

मुकुरो दर्पणः । बाहुलकान्मकुरोऽपि । दृ विदारणे । धातोर्द्विर्वचनमभ्यासस्य रुक् टिलोपश्च । ददुरस्तोयदे भेके वाद्यभा-  
ण्डादिभेदयोः । ददुरा चण्डिकायां स्याद्ग्रामजाले च ददुरमिति विश्वः । १.४१. **मद्रुरादयश्च**

उरजन्ता निपात्यन्ते । माद्यतेर्गुक् । मद्रुरो मत्स्यभेदः । कबृ वर्णे । रुमागमः । कर्बुरं श्वेतरक्षसोः । बध्नातेः खर्जूरादित्वादू-  
रोऽपि । बन्धूरबन्धुरौ स्यातां नम्रसुन्दरयोस्त्रिषु इति रन्तिदेवः । **कोकतेर्वा कुक् च** (गणसूत्रम् 195) । कुक्कुरः । कुकुरः ।  
१.४२. **असेरुरन्**

असुरः । प्रज्ञाद्यण् । आसुरः । १.४३. **मसेश्च**

पञ्चमे पादे मसेरुरन्निति वक्ष्यते । मसूरा मसुरा व्रीहिप्रभेदे पण्ययोषिति । मसूरा मसुरा वा ना वेश्याव्रीहिप्रभेदयोः । मसूरी  
पादरोगे स्यादुपधाने पुनः पुमान् । मसूरमसुरौ च द्वाविति विश्वः । १.४४. **शावशेराप्तौ**

शु इति आश्वर्थे । श्वशुरः । पतिपत्न्योः प्रसूः श्वश्रूः श्वशुरस्तु पिता तयोरित्यमरः । १.४५. **अविमह्योष्टिषच्**

अविषः । महिषः । १.४६. **अमेर्दीर्घश्च**

आमिषं त्वस्त्रियां मांसे तथा स्याद्भोग्यवस्तुनि । १.४७. **रुहेर्वृद्धिश्च**

रङ्कुशम्बररौहिषाः । रौहिषो मृगभेदे स्याद्रौहिषं च तृणं मतमिति संसारावर्तः । १.४८. **तवेर्णिद्वा**

तवेति सौत्रो धातुः । तविपताविषावब्धौ स्वर्गे च । स्त्रियां तविषी ताविषी नदी देवकन्या भूमिश्च । तविषी बलमिति  
वेदभाष्यम् । १.४९. **नजि व्यथेः**

अव्यथिषोऽब्धिसूर्ययोः । अव्यथिषी धरारात्र्योः । १.५०. **किलेर्बुक् च**

किल्बिषम् । १.५१. **इषिमदिमुदिखिदिच्छिदिभिदिमन्दिचन्दितिमिमिहिमुहिमुचिरुचिरुधिबन्धिशुषिभ्यः**

## किरच्

इषिरोऽग्निः । मदिरा सुरा । मुदिरः कामुकाभयोरिति विश्वमेदित्यौ । खिदिरश्चन्द्रः । छिदिरोऽसिकुठारयोः । भिदिरं वज्रम्  
। मन्दिरं गृहम् । स्त्रियामपि । मन्दिरं मदिरापि स्यादिति विश्वः । चन्दिरौ चन्द्रहस्तिनौ । तिमिरं तमोऽक्षिरोगश्च । मिहिरः सूर्यः  
मुहिरः काम्यसभ्ययोः । मुचिरो दाता । रुचिरम् । रुधिरम् । बधिरः । शुष शोषणे । शुषिरं छिद्रम् । शुष्कमित्यन्ये । १.५२.

## अशोर्णित्

आशिरो वह्निरक्षसोः । १.५३. **अजिरशिशिरशिशिलस्थिरस्फिरस्थविरखदिराः**

अजेर्वीभावाभावः । अजिरमङ्गणम् शशेरुपधाया इत्वम् । शिशिरं स्यादृतोर्भेदे तुषारे शीतलेऽन्यवत् । श्रथ मोचने उपधाया  
इत्वं रेफलोपः । प्रत्ययरेफश्च लत्वम् । शिशिलम् । स्थास्फाय्योष्टिलोपः । स्थिरं निश्चलम् । स्फिरं प्रभूतम् । तिष्ठतेर्वुक् ह्रस्वत्वं  
च । स्थविरः । खदिरः । बाहुलकात् शीडो बुक् ह्रस्वत्वं च । शिबिरम् । १.५४. **सलिकल्यनिमहिभडिभण्डिशण्डिपि-**

## ण्डितुण्डिकुकिभूभ्य इलच्

सलति गच्छति निम्नमिति सलिलम् । कलिलः । अनिलः । महिला । पृषोदरादित्वान्महेलापि । भड इति सौत्रो धातुः । भडिलौ शूरसेवकौ । भण्डिलो दूतः कल्याणं च । शण्डिलो मुनिः । पिण्डिलो गणकः । तुण्डिलो मुखरः । कोकिलः । भविलो भव्यः । बाहुलकात्कुटिलः । १.५५. **कमेः पश्च**

कपिलः । १.५६. **गुपादिभ्यः कित्**

गुपिलो राजा । तिजिलो निशाकरः । गुहिलं वनम् । १.५७. **मिथिलादयश्च**

मथ्यन्तेऽत्र रिपवो मिथिला नगरी । पथिलः । पथिकः । १.५८. **पतिकठिकुठिगडिगुडिदंशिभ्य एरक्**

पतेरः पक्षी गन्ता च । छठेरः कृच्छ्रजीवी । कुठेरः पर्णाशः । बाहुलकान्नुम्न । गडेरो मेघः । गुडेरो गुडकः । दंशेरो हिंस्रः । १.५९. **कुम्बेर्नलोपश्च**

कुबेरः । १.६०. **शदेस्त च**

शतेरः शत्रुः । १.६१. **मूलेरादयः**

एरगन्ता निपात्यन्ते । मूलेरो जटा । गुधेरो गोप्ता । गुहेरो लोहघातकः । मुहेरो मूर्खः । १.६२. **कबेरोतच् पश्च**

कपोतः पक्षी । १.६३. **भातेर्डवतुः**

भातीति भवान् । १.६४. **कठिचकिभ्यामोरन्**

कठोरः । चकोरः । १.६५. **किशोरादयश्च**

किंपूर्वस्य शृणातेष्टिलोपः किमोऽन्त्यलोपः किशोरोऽश्वशावः । सहोरः साधुः । १.६६. **कपिगडिगण्डिकटिपटिभ्य**

## ओलच्

कपीति निर्देशान्नलोपः । कपोलः । गडोलगण्डोलौ गुडकपर्यायौ । कटोलः कटुः । पटोलः । १.६७. **मीनातेरूरन्**

मयूरः । १.६८. **स्यन्देः संप्रसारणं च**

सिन्दूरम् । १.६९. **सितनिगमिमसिसच्यविधाञ्जुशिभ्यस्तुन्**

सिनोतीति सेतुः । [7.2.9] तितुत्र... इति नेट् । तन्तुः । गन्तुः । मस्तु दधिमण्डम् । सच्यत इति सक्तुः । अर्धर्चादिः । [6.4.20] ज्वरत्वर... इत्यूट् । तत्र क्खितीत्यनुवर्तते इति मते तु बाहुलकात् । ओतुर्बिडालः । धातुः क्रोष्टा । १.७०. **पः किच्य**

पिबतीति पितुर्वह्नौ दिवाकरे । १.७१. **अर्तेश्च तुः**

अर्तेस्तुः स्यात्स च कित् । ऋतुः स्त्रीपुष्पकालयोः । १.७२. **कमिमनिजनिगाभायाहिभ्यश्च**

एभ्यस्तुः स्यात् । कन्तुः कन्दर्पचित्तयोः । मन्तुरपराधः । जन्तुः प्राणी । गातुः पुंस्कोकिले भृङ्गे गन्धर्वे गायनेऽपि च । भानुरादित्यः । यातुर्ध्वगकालयोः । रक्षसि क्लीबे । हेतुः कारणम् । १.७३. **चायः किः**

केतुर्ग्रहपताकयोः । १.७४. **आप्नोतेर्हस्वश्च**

अप्तुः शरीरम् । १.७५. **वसेस्तुन्**

वस्तु । १.७६. **अगारे णिच्च**

वेश्मभूर्वास्तुरस्त्रियाम् । १.७७. **कृञः कतुः**

ऋतुर्यज्ञः । १.७८. **एधिवहोश्चतुः**

एधतुः पुरुषः । वहतुरनड्वान् । १.७९. **जीवेरातुः**

जीवातुरस्त्रियां भक्ते जीविते जीवनौषधे । १.८०. **आतृकन् वृद्धिश्च**

जीवेरित्येव । जैवातृकस्त्विन्दुभिषगायुष्मत्सु कृषीवले । १.८१. **कृषिचमितनिधनिसर्जिखर्जिभ्य ऊः**

कर्षूः पुंसि करीषाग्नौ कर्षूर्नद्यां स्त्रियां मता । चमूः । तनूः । धनूः शस्त्रम् । सर्ज सर्जने । सर्जूर्वणिक् । खर्ज व्यथने ।  
खर्जूः पामा । १.८२. **मृजेर्गुणश्च**

मर्जूः शुद्धिकृत् । १.८३. **वहो धश्च**

वधूर्जायास्नुषास्त्रीषु । १.८४. **कषेश्छश्च**

कच्छूः पामा । १.८५. **णित्कसिपद्यर्तेः**

कासूः शक्तिः । पादूश्चरणधारिणी । आरूः पिङ्गलः । १.८६. **अणो डश्च**

आडूर्जलप्लवद्रव्यम् । १.८७. **नजि लम्बेर्नलोपश्च**

तुम्ब्यलाबूरुभे समे इत्यमरः । १.८८. **के श्र एरङ् चास्य**

कशब्दे उपपदे शृणातेरूः स्यादेरङ् आदेशः । कशेरूस्तृणकन्दे स्त्री । बाहुलकादुप्रत्यये कशेरुः क्लीबे पुंसि च । १.८९.

## त्रो दुट् च

तरतेरूः स्यात्तस्य दुट् । तर्दूः स्याद्दारुहस्तकः । १.९०. **दरिद्रातेर्यालोपश्च**

इश्च आश्च यौ तयोर्लोपः । दर्दूः कुष्ठप्रभेदः । १.९१. **नृतिशृध्योः कूः**

नृतूर्नर्तकः । शृधूरपानम् । १.९२. **ऋतेरम् च**

ऋतिः सौत्रो धातुः । ततः कूरमागमश्च । रन्तूर्देवनदी सत्यवाक् च । १.९३. **अन्दूदृम्भूजम्बूकफेलूकर्कन्धूदिधिषूः**

एते कूप्रत्ययान्ता निपात्यन्ते । अन्दूर्बन्धनम् । दृभी ग्रन्थे । निपातनान्नुम् । दृम्भूः । अनुस्वाराभावोऽपि निपातनादित्येके ।  
दृन्भूः । जनेर्बुक् जम्बूः । जमु अदने अस्येत्येके बाहुलकाद्ध्रस्वोऽपि । जम्बुः । कफं लाति कफेलूः श्लेष्मातकः । निपातनादेत्वम् ।  
कर्कं दधाति कर्कन्धूर्बदरी । निपातनान्नुम् । दिधिं धैर्यं स्यति त्यजतीति दिधिषूः पुनर्भूः । केचित्तु अन्दूदृम्फूजम्बूकम्बू इति  
पठन्ति । दृम्फू उत्कलेशे । दृम्फूः सर्पजातिः । कमेर्बुक् कम्बूः परद्रव्यापहारी । १.९४. **मृग्रोरुतिः**

मरुत् । गरुत्पक्षः । १.९५. **ग्रो मुट् च**

गिरतेरुतिस्तस्य च मुट् । गर्मुत्सुवर्णं तृणविशेषश्च । १.९६. **हृषेरुलच्**

हर्षुलो मृगकामिनोः । बाहुलकाच्चटतेः । चटुलं शोभनम् । १.९७. **हसृरुहियुषिभ्य इतिः**

हारिक्कुभि वर्णे च तृणवाचिविशेषयोः । सरिन्नदी । रोहित् मृगविशेषस्य स्त्री । युष इति सौत्रो धातुः । ऋश्यस्य रोहित् । पुरुषस्य योषित् इति भाष्यम् । १.९८. **ताडेर्णिलुक् च**

ताडयतीति तडित् । १.९९. **शमेढः**

बाहुलकादिसंज्ञा एयादेश इट् च न । शण्डः स्यात्पुंसि गोपतौ । शण्डः क्लीबः । १.१००. **कमेरठः**

कमठः । कमठः कच्छपे पुंसि भाण्डभेदे नपुंसकमिति मेदिनी । बाहुलकाज्जरठः । १.१०१. **रमेवृद्धिश्च**

रामठं हिङ्गु । १.१०२. **शमेः खः**

शङ्खः । १.१०३. **कणेष्ठः**

कण्ठः । १.१०४. **कलस्तृपश्च**

तृपतेः कलप्रत्ययः चातृफतेः । तृपला लता । त्रिफला तु फलत्रिके । १.१०५. **शपेर्बश्च**

शबलः । १.१०६. **वृषादिभ्यश्चित्**

वृषलः । पललम् । बाहुलकाद्गुणः । सरलः । तरलः । **कमेर्बुक् च** (गणसूत्रम् 196) । कम्बलः । मुस खण्डने । मुसलम् । **लङ्गेवृद्धिश्च** (गणसूत्रम् 197) । लाङ्गलम् । **कुटिकशिकौतिभ्यः प्रत्ययस्य मुट्** (गणसूत्रम् 198) । कुट्मलः । कुडेरपि । कुड्मलः । कश्मलम् । बाहुलकाद्गुणः । कोमलम् । १.१०७. **मृजेष्टिलोपश्च**

मलम् । १.१०८. **चुपेरच्योपधायाः**

चपलम् । १.१०९. **शकिशम्योर्नित्**

शकलम् । शमलम् । १.११०. **छो गुक् ह्रस्वश्च**

छगलः । प्रज्ञादित्वाच्छागलः । १.१११. **जमन्ताडुः**

दण्डः । रण्डा । खण्डः । भण्डः । वण्डश्छिन्नहस्तः । अण्डः । बाहुलकात्सभावः । षण्डः सङ्घातः । तालव्यादिरित्यपरे । शण्डः । गण्डः । चण्डः । पण्डः क्लीबः । पण्डा बुद्धिः । १.११२. **क्वादिभ्यः कित्**

कवर्गादिभ्यो डः कित्स्यात् । कुण्डम् । काण्डम् । गुड् । गुडः । घुण भ्रमणे । घुण्डो भ्रमरः । १.११३. **स्थाचतिमृजे-**

**रालज्वालजालीयचः**

तिष्ठतेरालच् । स्थालम् स्थाली । चतेर्वालच् । चत्वालः । मृजेरालीयच् । मार्जालीयो बिडालः । १.११४. **पतिचण्डि-**

**भ्यामालञ्**

पातालम् । चण्डालः । प्रज्ञादित्वादणि चाण्डालोऽपीत्येके । १.११५. **तमिविशिबिडिमृणिकुलिकपिपलिपञ्चि-**

**भ्यः कालन्**

तमालः । विशालः । बिडालः । मृणालम् । कुलालः । कपालम् । पलालम् । पञ्चालाः । १.११६. **पतेरङ्गच् पक्षिणि**

पतङ्गः । १.११७. **तरत्यादिभ्यश्च**

तरङ्गः । लवङ्गम् । १.११८. **विडादिभ्यः कित्**

विडङ्गः । मृदङ्गः । कुरङ्गः । बाहुलकादुत्वं च । १.११९. **सृवृजोर्वृद्धिश्च**

सारङ्गः । वारङ्गः । खड्गादिमुष्टिः । १.१२०. **गन् गम्यद्योः**

गङ्गा । अद्गः । पुरोडाशः । १.१२१. **छापूखडिभ्यः कित्**

छागः । पूगः । खड्गः । बाहुलकात् षिट अनादरे गन्सत्वाभावश्च । षिङ्गः तरलः । षिङ्गैरगद्यत ससंभ्रममेवमेकेति माघः । १.१२२. **भृजः किन्नुट् च**

भृजः गन् कित्स्यात्तस्य नुत् च । भृङ्गाः षिङ्गालिधूम्याटाः । १.१२३. **शृणातेर्ह्रस्वश्च**

शृङ्गम् । १.१२४. **गण् शकुनौ**

नुट् चेत्यनुवर्तते । शार्ङ्गः । १.१२५. **मुदिग्रोर्गङ्गौ**

मुद्गः । गर्गः । १.१२६. **अण्डन्कृसृभृवृजः**

करण्डः । सरण्डः पक्षी । भरण्डः स्वामी । वरण्डो मुखरोगः । १.१२७. **शृदृभसोऽदिः**

शरत् । दरद्वृदयकूलयोः । भसज्जघनम् । १.१२८. **दृणातेर्दृग् ह्रस्वश्च**

दृषत् । १.१२९. **त्यजितनियजिभ्यो डित्**

त्यद् । तद् । यद् । सर्वादयः । १.१३०. **एतेस्तुट् च**

एतद् । १.१३१. **सर्तेरटिः**

सरट् स्याद्वातमेघयोः । वेदभाष्ये तु याभिः कृशानुमिति मन्त्रे सरट्भ्यो मधुमक्षिकाभ्य इति व्याख्यातम् । १.१३२. **ल-**

### **ङ्घेर्नलोपश्च**

लघट् वायुः । १.१३३. **पारयतेरजिः**

पारक् सुवर्णम् । १.१३४. **प्रथः कित्संप्रसारणं च**

पृथक् । स्वरादिपाठादव्ययत्वम् । १.१३५. **भियः षुक् ह्रस्वश्च**

भिषक् । १.१३६. **युष्यसिभ्यां मदिक्**

युष् सौत्रो धातुः । युष्मद् । अस्मद् । त्वम् । अहम् । १.१३७. **अर्तिस्तुसुहुसृधृभिक्षुभायावापदियक्षिनीभ्यो मन्**



एभ्यश्चतुर्दशभ्यो मन् । अर्मश्चक्षुरोगः । स्तोमः सङ्घातः । सोमः । होमः । समो गमनम् । धर्मः क्षेमं कुशलम् । क्षोमम् । प्रज्ञाद्यणि क्षौमं च । भाम आदित्यः । यामः । वामः शोभनदुष्टयोः । पद्मम् । यक्ष पूजायाम् । यक्ष्मो रोगराजः । नेमः । १.१३८.

### जहातेः सन्वदालोपश्च

जिह्वाः कुटिलमन्दयोः । १.१३९. **अवतेष्टिलोपश्च**

मन्प्रत्ययस्यायं टिलोपो न प्रकृतेः । अन्यथा डिटित्येव ब्रूयात् । [6.4.20] **ज्वरत्वर...** इति ऊठौ । तयोर्दीर्घे कृते गुणः । चादिपाठादव्ययत्वमित्युज्ज्वलदत्तस्तन्न । तेषामसत्त्वार्थत्वात् । वस्तुतस्तु स्वरादिपाठादव्ययत्वम् । अवतीति ओम् । १.१४०.

### ग्रसेरा च

ग्रामः । १.१४१. **अविसिविसिशुषिभ्यः कित्**

ऊमं नगरम् । स्यूमो रश्मिः । सिमः सर्वः । शुष्ममग्निसमीपयोः । १.१४२. **इषियुधीन्धिदसिश्थाधूसूभ्यो मक्**

इष्मः कामवसन्तयोः । ईषीति पाठे दीर्घादिः । युध्मः शरो योद्धा च । इध्मः समित् । दस्मो यजमानः । श्यामः धूमः । सूमोऽन्तरिक्षम् । बाहुलकादीर्म व्रणः । १.१४३. **युजिरुचितिजां कुश्च**

युग्मम् । रुक्मम् । तिग्मम् । १.१४४. **हन्तेर्हि च**

हिमम् । १.१४५. **भियः षुग्व**

भीमः । भीष्मः । १.१४६. **घर्मः**

घृधातोर्मगुणश्च निपात्यते । १.१४७. **ग्रीष्मः**

ग्रसतेर्निपातोऽयम् । १.१४८. **प्रथेः शिवन् संप्रसारणं च**

पृथिवी । पवन्नित्येके । पृथ्वी पृथिवी पृथ्वी इति शब्दार्णवः । १.१४९. **अशूप्रुषिलटिकणिखटिविशिभ्यः क्वन्**

अश्वः । प्रुष स्नेहनादौ । प्रुष्वः स्यादृतसूर्ययोः । प्रुष्वा जलकणिका । लट्वा पक्षिभेदः फलं च । कण्वं पापम् । बाहुलकादित्वे किण्वमपि । खट्वा । विश्वम् । १.१५०. **इणशीभ्यां वन्**

एवो गन्ता । ये च एवा मरुतः । असत्वे निपातोऽयम् । शेवं मित्राय वरुणाय । १.१५१. **सर्वनीघृष्वरिष्वलष्वशिव-**

### पट्वप्रहेष्वा अस्वतन्त्रे

अकर्तर्येते निपात्यन्ते । सूतमनेन विश्वमिति सर्वम् । निपूर्वाद्धर्षेर्गुणाभावोऽपि । निघृष्यतेऽनेन निघृष्वः खुरः । रिष्वो हिंसः । लष्वो नर्तकः । लिष्व इत्यन्ये । तत्रोपधाया इत्वमपि । शेतेऽस्मिन् सर्वमिति शिवः शम्भुः । शीडो ह्रस्वत्वम् । पट्वो रथो भूलोकश्च । प्रहूयते इति प्रह्वः । ह्वेज आकारवकारलोपः । जहातेरालोपो वा । ईषेर्वन् । ईष्व आचार्यः । इष्व इत्यन्ये । अस्वतन्त्रे किम् । सर्ता सारकः । बाहुलकाद् हसतेः ह्रस्वः । १.१५२. **शेवयह्वजिह्वाग्रीवाप्वामीवाः**

शेव इत्यन्तोदात्तार्थम् । यान्त्यनेन वह्वः । ह्रस्वो हुगागमश्च । लिहन्त्यनया जिह्वा । लकारस्य जः गुणाभावश्च । गिरन्त्यनया ग्रीवा । ईडागमश्च । अप्नोतीत्याप्व वायुः । मीवा उदरकृमिः । वायुरित्यन्ये । १.१५३. **कृगृशृदृभ्यो वः**

कर्क्वः काम आखुश्च । गर्क्वः । शर्वः । दर्वो राक्षसः । १.१५४. **कनिन् युवृषितक्षिराजिधन्विद्युप्रतिदिवः**

यौतीति युवा । वृषा इन्द्रः । तक्षा । राजा । धन्वा मरुः । धन्व शरासनम् । द्युवा सूर्यः । प्रतिदीव्यन्त्यस्मिन् प्रतिदिवा दिवसः । १.१५५. **सप्यशूभ्यां तुट् च**

सप्त । अष्ट । १.१५६. **नञि जहाते:**

अहः । १.१५७. **श्वन्नुक्षन्पूषन्प्लीहन्क्लेदन्स्नेहन्मूधन्मज्जन्यमन्विश्वप्सन्परिज्जन्मातरिश्वन्मघवन्निति**

एते त्रयोदश कनिप्रत्ययान्ता निपात्यन्ते । श्वयतीति श्वा । उक्षा पूषा । प्लिह गतौ । इकारस्य दीर्घत्वम् । प्लेहतीति प्लीहा कुक्षिव्याधिः । क्लिदू आर्द्राभावे । क्लिद्यति क्लेदा चन्द्रः । स्निह्यतेर्गुणः । स्निह्यतीति स्नेहा सुहृच्चन्द्रश्च । मुह्यन्त्यस्मिन्नाहते । मूर्धा । मुहेरुपधाया दीर्घो धोऽन्तादेशो रमागमश्च । मज्जत्यस्थिषु मज्जा अस्थिसारः । अर्यपूर्वो माङ् अर्यमा । विश्वं प्साति विश्वप्साग्निः । परिजायते परिज्मा चन्द्रोऽग्निश्च । जनेरुपधालोपो मश्चान्तादेशः । मातरि अन्तरिक्षे श्वयतीति मातरिश्वा । धातोरिकारलोपः । मह पूजायाम् । हस्य घो वुगागमश्च मघवा इन्द्रः

## द्वितीयाध्यायः

२.१. **कृहभ्यामेणुः**

करेणुः । हरेणुर्गन्धद्रव्यम् । २.२. **हनिकुषिनरिकाशिभ्यः कथन्**

हत्यो विषण्णः । कुष्ठः । नीथो नेता । रथः काष्ठम् । २.३. **अवे भृजः**

अवभृथः । २.४. **उषिकुषिगार्तिभ्यः स्थन्**

ओष्ठः कोष्ठम् । गाथा अर्थः । बाहुलकात् शोथः । २.५. **सर्तेर्णित्**

सार्थः समूहः । २.६. **जृवृज्भ्यामूथन्**

जरूथं मांसम् । वरूथो रथगुप्तौ ना । २.७. **पातृतुदिवचिरचिसिचिभ्यस्थक्**

पीथो रविर्घृतं पीथम् । तीर्थं शास्त्राध्वरक्षेत्रोपायोपाध्यायमन्त्रिषु । अवतारर्षिजुष्टाम्भःस्त्रीरजःसु च विश्रुतमिति विश्वः । तुत्थोऽग्निः । उक्थं सामभेदः । रिक्थम् । बाहुलकादृचेरपि । रिक्थमृक्थं धनं वसु । सिक्थम् । २.८. **अर्तेर्निरि**

निर्ऋथं साम । २.९. **निशीथगोपीथावगथाः**

निशीथोऽर्धरात्रः रात्रिमात्रं च । गोपीथं तीर्थम् । अवगथः प्रातःस्नातः । २.१०. **गश्चोदि**

उद्गीथः साम्नो भागविशेषः । २.११. **समीणः**

समिथो वह्निः संग्रामश्च । २.१२. **तिथपृष्ठगूथयूथप्रोथाः**

तिजेर्जलोपः । तिथोऽनलः कामश्च । पृष्ठम् । गूथं विष्टा । यूथं समूहः । प्रोथमस्त्री तुरङ्गास्ये प्रोथः प्रस्थित उच्यते । २.१३.

**स्फायितञ्चिवञ्चिशकिक्षिपिक्षुदिसृपितृपिदृपिवन्दुन्दिश्चितिवृत्यजिनीपदिमदिमुदिखिदिछिदिभिदिमन्दिचन्दिदहिदिसिदम्भिवसिद**  
**रक्**

द्वात्रिंशद्भ्यो रक् स्यात् । वलि यलोपः । स्फारम् । न्यङ्क्वादित्वात्कुत्वम् । तक्रम् । वक्रम् । शक्रः । क्षिप्रम् । क्षुद्रः । सृप्रश्चन्द्रः । तृप्रः पुरोडाशः । दृप्रो बलवान् । वन्द्रः पूजकः । उन्दी, उन्द्रो जलचरः । श्वित्रं कुष्ठम् । वृत्रो रिपौ ध्वनौ ध्वान्ते शैले चक्रे च दानवे । अजेर्वी, वीरः । नीरम् । पट्रो ग्रामः । मन्द्रो हर्षो देशभेदश्च । मुद्रा प्रत्ययकारिणी । खिद्रो रोगो दरिद्रश्च । छिद्रम् । भिद्रं वज्रम् । मन्द्रः । चन्द्रः । पचाद्यचि चन्दोऽपि । हिमांशुश्चन्द्रमाश्चन्द्रः शशी चन्दो हिमद्युतिः । दहोऽग्निः । दस्रः स्वर्वेद्यः । दम्भ्रः समुद्रः स्वल्पं च । वसेः संप्रसारणे । २.१४. **चकिरम्योरुच्योपधायाः**

चुक्रमम्लद्रव्यम् । रुम्रोऽरुणः । २.१५. **वौ कसेः**

विकुस्रश्चन्द्रः । २.१६. **अमितम्योर्दीर्घश्च**

आम्रम् । ताम्रम् । २.१७. **निन्देर्नलोपश्च**

निद्रा । २.१८. **अर्देर्दीर्घश्च**

आर्द्रम् । २.१९. **शुचेर्दश्च**

शूद्रः । २.२०. **दुरीणो लोपश्च**

दुःखेनेयते प्राप्यत इति दूरम् । २.२१. **कृतेश्छः कू च**

कृच्छ्रम् । क्रूरः । २.२२. **रोदेर्णिलुक् च**

रोदयतीति रुद्रः । २.२३. **बहुलमन्यत्रापि संज्ञाछन्दसोः**

णिलुगित्येव । वान्ति पर्णशुषो वातास्ततः पर्णमुचोऽपरे । २.२४. **जोरी च**

जीरोऽणुः । ज्यश्चेत्येके । २.२५. **सुसूधागृधिभ्यः ऋन्**

सुरः । सूरः । धीरः । गृध्रः । २.२६. **शुसिचिमीनां दीर्घश्च**

शुः सौत्रः । शूरः । सीरम् । चीरम् । भीरः समुद्रः । २.२७. **वा विन्धेः**

वीध्रं विमलम् । २.२८. **वृधिवपिभ्यां रन्**

वर्ध्नां चर्म । वप्रः प्राकारः । २.२९. **ऋज्रेन्द्राग्रवज्रविप्रकुत्रचुत्रक्षुरभद्रोग्रभेरभेलशुक्रशुक्लगौरवग्रेरामालाः**

रन्नन्ता ऊनविंशतिः । निपातनाद्गुणाभावः । ऋज्रो नायकः । इदि इन्द्रः । अङ्गेर्नलोपः । अग्रम् । वज्रोऽस्त्री हीरके पवौ । ड्रवप् उपधाया इत्वम् विप्रः । कुम्बिचुम्ब्योर्नलोपः । कुब्रमरण्यम् । चुब्रं मुखम् । क्षुर विलेखने रेफलोपः । अगुणः । क्षुरः । खुर छेदने रलोपो गुणाभावश्च । खुरः । भन्देर्नलोपः भद्रम् । उच समवाये । चस्य गः । उग्रः । जिभी । भेरी । पक्षे लः । भेलो जलतरणद्रव्यम् । शुचेश्चस्य कः । शुक्रः । पक्षे लः । शुक्लः । गुड् वृद्धिः । गौरोऽरुणे सिते पीते । वन संभक्तौ । वम्रो विभागी इणो गुणाभावः । इरा मध्ये च वारिणि । मा माने माला । २.३०. **समि कस उक्न्**

कस गतौ । सम्यक्कसन्ति पलायन्ते जना अस्मादिति सङ्कसुको दुर्जनः अस्थिरश्च । २.३१. **पचिनशोर्णुकन्कुमौ**

**च**

पचेः कः । पाकुक्कः सूपकारः । नशेर्नुम् । नंशुकः । २.३२. **भिः ऋक्न्**

भीरुकः । २.३३. **क्वुन् शिल्पिसंज्ञयोरपूर्वस्यापि**

रजकः । इक्षुकुट्टकः । चरकः । चष भक्षणे । चषकः । शुनकः । भषकः । २.३४. **रमे रश्च लो वा**

रमको विलासी । लमकः । २.३५. **जहातेर्द्वे च**

जहकस्त्यागी कालश्च । २.३६. **ध्मो धम च**

धमकः कर्मकारः । २.३७. **हनो वध च**

वधकः । २.३८. **बहुलमन्यत्रापि**

कुह विस्मापने । कुहकः । कृतकम् । २.३९. **कृषेवृद्धिश्चोदीचाम्**

कार्षकः । कृषकः । २.४०. **उदकं च**

प्रपञ्चार्थम् । २.४१. **वृश्चिकृष्योः किकन्**

वृश्चिकः । कृषिकः । २.४२. **प्राडिपणिकषः**

प्रापणिकः पण्यविक्रयी । प्राकषिकः परदारोपजीवी । २.४३. **मुषेर्दीर्घश्च**

मूषिक आखुः । २.४४. **स्यमेः संप्रसारणं च**

चादीर्घः । सीमिको वृक्षभेदः । २.४५. **क्रिय इकन्**

क्रयिकः क्रेता । २.४६. **आडि पणिपनिपतिखनिभ्यः**

आपणिकः । आपनिकः इन्द्रनीलः किरातश्च । आपतिकः श्येनो दैवायत्तश्च । आखनिको मूषिको वराहश्च । २.४७. **श्या-**

### **स्त्याहजविभ्य इनच्**

श्येनः । स्त्येनः । हरिणः । अविनोऽध्वर्युः । २.४८. **वृजेः किच्च**

वृजिनम् । २.४९. **अजेरज च**

वीभावबाधनार्थम् । अजिनम् । २.५०. **बहुलमन्यत्रापि**

कठिनम् । नलिनम् । मलिनम् । कुण्डिनम् । द्यतेः यत्परुषि दिनम् । दिवसोऽपि दिनम् । २.५१. **दुदक्षिभ्यामिनन्**

द्विणम् । दक्षिणः । दक्षिणा । २.५२. **अर्तेः किदिच्च**

इरिणं शून्यम् । २.५३. **वेपितुह्योर्हस्वश्च**

विपिनम् । तुहिनम् । २.५४. **तलिपुलिभ्यां च**

तलिनं विरले स्तोके स्वच्छेऽपि तलिनं त्रिषु । पुलिनम् । २.५५. **गर्वेरत उच्च**

गौरादित्वात् डीष् । गुर्विणी । गर्भिणी । २.५६. **रुहेश्च**

रोहिणः । २.५७. **महेरिनण् च**

चादिनन् । माहिनन् । महिनं राज्यम् । २.५८. **क्विब्वचिप्रच्छिशिसुदुप्रुज्वां दीर्घोऽसंप्रसारणं च**

वाक् । प्राट् । श्रीः । स्रवत्यतो घृतादिकमिति सूर्यज्ञोपकरणम् । दूर्हिरण्यम् । कटप्रूः कामरूपी कीटश्च । जूराकाशे सरस्वत्यां पिशाच्यां जवने स्त्रियाम् । २.५९. **आप्नोतेर्हस्वश्च**

आपः । अपः । अङ्गिः । अद्भ्यः । २.६०. **परौ व्रजेः षश्च पदान्ते**

व्रजेः क्विब्दीर्घो स्तः पदान्ते तु षश्च । परिव्राट् । परिव्राजौ । २.६१. **हुवः श्लुवच्च**

जुहूः । २.६२. **सुवः कः**

सुवः । २.६३. **चिक् च**

इकार उच्चारणार्थः । क इत् कुत्वम् । सुवं च सुचश्च संमृद्धि । २.६४. **तनोतेरनश्च वः**

तनोतेश्चिक् प्रत्ययः । अनो वशब्दादेशश्च । त्वक् । २.६५. **ग्लानुदिभ्यां डोः**

ग्लौः । नौः । २.६६. **चिरव्ययम्**

डौरित्येव । ग्लौकरोति । <sup>[1.1.39]</sup> कृन्मेजन्तः इति सिद्धे नियमार्थमिदम् । उणादिप्रत्ययान्तश्च्यन्त एवेति । २.६७. **रा-**

**तेडैः**

राः । रायौ । रायः । २.६८. **गमेडोः**

गौर्नादित्ये बलीवर्दे किरणक्रतुभेदयोः । स्त्री तु स्याद्विशि भारत्यां भूमौ च सुरभावपि । नृस्त्रियोः स्वर्गवज्राम्बुरश्मिदृग्बा-  
णलोमसु । बाहुलकाद् द्युतेरपि डोः । द्यौः स्त्री स्वर्गान्तरिक्षयोः । २.६९. **भ्रमेश्च डूः**

भ्रूः । चाद्रमेः । अग्रेगूः । २.७०. **दमेडोसिः**

दोः । दोषौ । २.७१. **पणेरिज्यादेश्च वः**

वणिक् । स्वार्थेऽण् । नैगमो वाणिजो वणिक् । २.७२. **वशोः कित्**

उशिगग्नौ घृतेपि च । २.७३. **भृज ऊच्च**

भूरिक् भूमिः । २.७४. **जसिसहोरुरिन्**

जसुरिर्व्रजम् । सहुरिरादित्यः पृथिवी च । २.७५. **सुयुरुवृजो युच्**

सवश्चन्द्रमाः । यवनः । रवणः । कोकिलः । वरणः । २.७६. **अशेरश च**

अश्नोतेर्युच् स्यात् रशादेशश्च । रशना काञ्ची । जिह्वावाची तु दन्त्यसकारवान् । २.७७. **उन्देर्नलोपश्च**

ओदनः । २.७८. **गमेर्गश्च**

गमेर्युच् स्याद्गश्चादेशः । गगनम् । २.७९. **बहुलमन्यत्रापि**

युच् स्यात् । स्यन्दनः । रोचना । २.८०. **रञ्जोः क्युन्**

रजनम् । २.८१. **भूसूधूभ्रस्जिभ्यश्छन्दसि**

भुवनम् । सुवन आदित्यः । धवनो वह्निः । निधुवनं सुरतम् । भृज्जनमम्बरीषम् । २.८२. **कृपृवृजिमन्दिनिधाजः क्युः**

किरणः । पुरणः समुद्रः । वृजनमन्तरिक्षम् । मन्दनं स्तोत्रम् । निधनम् । २.८३. **धृषेर्धिष् च संज्ञायाम्**

धिषणो गुरुः । धिषणा धीः । २.८४. **वर्तमाने पृषद्बृहन्महज्जगच्छतृवच्च**

अतिप्रत्ययान्ताः । पृषु सेचने गुणाभावः पृषन्ति । बृहत् महान् । गमेर्जगादेशः । जगत् । २.८५. **संश्चत्पद्वेहत्**

एते निपात्यन्ते । पृथक्करणं शतृवद्भावनिवृत्त्यर्थम् । संचिनोतेः सुट् इकारलोपः । संश्चत् कुहकः । तृषत् छत्रम् । विपूर्वा-  
द्धन्तेष्टिलोपः । इत ए च । वेहद्भोपघातिनी । २.८६. **छन्दस्यसानच् शुजृभ्याम्**

शवसानः पन्थाः । जरसानः पुरुषः । २.८७. **ऋज्जिवृद्धिमन्दिसहिभ्यः कित्**

ऋज्जसानो मेघः । वृधसानः पुरुषः । मन्दसानोऽग्निर्जीवश्च । सहसानो यज्ञो मयूरश्च । २.८८. **अर्तेर्गुणः शुट् च**

अर्शसानोऽग्निः । २.८९. **सम्यानच्छतुवः**

संस्तवानो वाग्मी । २.९०. **युधिबुधिदृशिभ्यः किच्च**

युधानः । बुधानः । दृशानो लोकपालकः । २.९१. **हुर्छेः सनो लुक् छलोपश्च**

जुहुराणश्चन्द्रमाः । २.९२. **श्चितेर्दश्च**

शिश्चिदानः पुण्यकर्मा । २.९३. **तृन्तृचौ शंसिक्षदादिभ्यः संज्ञायां चानिटौ**

शंसेः क्षदादिभ्यश्च क्रमात्तृन्तृचौ स्तः तौ चानिटौ । शंस्ता स्तोता । शंस्तरौ । शंस्तरः । क्षदिः सौत्रो धातुः शकलीकरणे  
भक्षणे च । अनुदात्तेत् । वृक्ये चक्षदानमिति मन्त्रात् । उक्षाणं वा वेहतं वा क्षदन्ते इति ब्राह्मणाच्च । क्षता स्यात्सारथौ द्वाःस्थे  
क्षत्रियायां च शूद्रजे । २.९४. **बहुलमन्यत्रापि**

मन् । मन्ता । हन् । हन्ता । इत्यादि । २.९५. **नप्तृनेष्टृत्वष्टृहोतृपोतृभ्रातृजामातृमातृपितृदुहितृ**

न पतन्त्यनेन नप्ता पौत्रो दौहित्रश्च । नयतेः पुग्गुणश्च । नेष्टा । त्विषेरितोऽत्वम् । त्वष्टा । होता । पोता ऋत्विग्भेदः ।  
भ्राजतेर्जलोपः । भ्राता । जायां माति जामाता । मान पूजायां नलोपः । माता । पातेराकारस्य इत्वम् । पिता । दुहेस्तृच इट्  
गुणाभावश्च । दुहिता । २.९६. **सुज्यसेर्ऋन्**

स्वसा । २.९७. **यतेर्वृद्धिश्च**

याता । भार्यास्तु भ्रातृवर्गस्य यातरः स्युः परस्परम् । २.९८. **नञि च नन्देः**

न नन्दति ननान्दा । इह वृद्धिर्नानुवर्तत इत्येके । ननान्दा तु स्वसा पत्युर्ननन्दा नन्दिनी च सेति शब्दार्णवः । २.९९. **दिवेर्ऋः**

देवा देवरः । स्वामिनो देव देवरौ । २.१००. **नयतेर्डिच्च**

ना । नरौ नरः । २.१०१. **सव्ये स्थश्छन्दसि**

[8.3.97] **अम्बाम्ब...** इत्यत्र 'स्थास्थिन्स्थूणामुपसंख्यानम्' । सव्येष्टा सारथिः । सव्येष्टरौ । सव्येष्टरः । २.१०२. **अर्ति-**

**सृधृधम्यश्यवितृभ्योऽनिः**

सरणिः । धरणिः । धमनिः । अमनिर्गतिः । अशनिः । अविनिः । तरणिः । बाहुलकात् रजनिः । २.१०३. **आडि शुषे:**

### सनश्छन्दसि

आशुशुक्षणिग्निर्वातश्च । २.१०४. **कृषेरादेश्च च:**

चर्षणिर्जनः । २.१०५. **अदेर्मुट् च**

अद्वानिरग्निः । २.१०६. **वृतेश्च**

वर्तनिः । गोवर्धनस्तु चकारान्मुट् वर्त्मनिरित्याह । २.१०७. **क्षिपे: किच्च**

क्षिपणिरायुधम् । २.१०८. **अर्चिशुचिहुसृपिछादिछर्दिभ्य इसि:**

अर्चिर्ज्वाला । इदन्तोऽप्ययम् । अग्नेभ्राजन्ते अर्चयः । शोचिर्दीप्तिः । हविः सर्पिः । [6.4.97] **इस्मन्...** इति ह्रस्वः । छदिः पटलम् । छर्दिर्वमनव्याधिः । इदन्तोऽपि । छर्द्यतीसारशूलवान् । २.१०९. **बृहेर्नलोपश्च**

बर्हिर्ना कुशशुष्मणोः । २.११०. **द्युतेरिसिन्नादेश्च ज:**

ज्योतिः । २.१११. **वसौ रुचे: संज्ञायाम्**

वसुरोचिर्यज्ञः । २.११२. **भुवः कित्**

भुविः समुद्रः । २.११३. **सहो धश्च**

सिधिरनड्वान् । २.११४. **पिबतेस्थक्**

पाथिश्चक्षुःसमुद्रयोः । २.११५. **जनेरुसि:**

जनुर्जननम् । २.११६. **मनेर्धश्छन्दसि**

मधुः । २.११७. **अर्तिपृवपियजितनिधनितपिभ्यो नित्**

अरुः । परुर्ग्रन्थिः । वपुः । यजुः । तनुः । तनुषी । तनूषि । धनुरस्त्रियाम् । धनुर्वशविशुद्धोऽपि निर्गुणः किं करिष्यति । सान्तस्य उदन्तस्य वा रूपम् । तपुः सूर्याग्निशत्रुषु । २.११८. **एतेर्णिच्च**

आयुः । आयुषी । २.११९. **चक्षे: शिच्च**

चक्षुः । २.१२०. **मुहे: किच्च**

मुहुरव्ययम् । २.१२१. **बहुलमन्यत्रापि**

आचक्षुः । परिचक्षुः । २.१२२. **कृगृशृवृज्यतिभ्यः ष्वरच्**

कर्वरो व्याघ्ररक्षसोः । गर्वरोऽहंकारी । शर्वरी रात्रिः । वर्वरः प्राकृतो जनः । चत्वरम् । २.१२३. **नौ सदे:**

निपद्वरस्तु जम्बालः । निपद्वरी रात्रिः

## तृतीयाध्यायः

### ३.१. छित्वरछित्वरधीवरपीवरमीवरचीवरतीवरनीवरगह्वरकट्वरसंयद्वराः

एकादश प्वरचत्रत्ययान्ता निपात्यन्ते । छिदिर् छद् अनयोस्तकारोऽन्तादेशः छिदेर्गुणाभावश्च । छित्वरो धूर्तः । छत्वरो गृहकुञ्जयोः । धीवरः कैवर्तः । पीवरः स्थूलः । मीवरो हिंसकाः । चिनोतेर्दीर्घश्च । चीवरं भिक्षुकप्रावरणं । तीवरो जातिविशेषः । नीवरः परित्राट् । गाहतेर्ह्रस्वत्वम् । गह्वरम् । कटे वर्षादौ । कट्वरं व्यजनम् । यमेर्दकारः । संयद्वरो नृपः । पदेः संपद्वरः इत्येके । ३.२. **इणिसिञ्जिदीङुष्यविभ्यो नक्**

इनः सूर्ये नृपे पत्यौ । सिनः काणः । जिनोऽर्हन् । दीनः । उष्णः । ऊनः । ३.३. **फेनमीनौ**

एतौ निपात्येते । स्फायतेः फेनः । मीनः । ३.४. **कृषेर्वर्णे**

कृष्णः । ३.५. **बन्धेर्ब्रधिवुधी च**

ब्रध्नः । बुध्नः । ३.६. **धापृवस्यज्यतिभ्यो नः**

धाना भ्रष्टयवे स्त्रियः । पर्णं पत्रम् । पर्णः किंशुकः । वस्नो मूल्ये वेतने च । अजेर्वी । वेनः । अत्न आदित्यः । बाहुलकात् । शृणोतेः श्रोणः पङ्गुः । ३.७. **लक्षेरट् च**

लक्षेश्वरादिप्यन्तान्नः स्यात्तस्याडागमश्च । चान्मुडित्येके । लक्षणं लक्ष्मणं नाम्नि चिन्हे च । लक्षणो लक्ष्मणश्च रामभ्राता । लक्षणा हंसयोषायां सारसस्य च लक्ष्मणा । ३.८. **वनेरिच्योपधायाः**

वेन्ना नदी । ३.९. **सिवेष्टेर्यु च**

दीर्घोच्चारणसामर्थ्यान्न गुणः । स्यून आदित्यः । बाहुलकात् केवलो नः । ऊट् । अन्तरङ्गत्वाद्यण् । गुणः । स्योनः ।

### ३.१०. **कृवृजृसिदुपन्यनिस्वपिभ्यो नित्**

कर्णः । वर्णः । जर्णश्चन्द्रे च वृक्षे च । सेना । द्रोणः । पन्नो नीचैर्गतिः । अन्नमोदनः । स्वप्नो निद्रा । ३.११. **धेट इच्च**

धेनः सिन्धुर्नदी धेना । ३.१२. **तृषिशुषिरसिभ्यः कित्**

तृष्णा । शुष्णः सूर्यो वह्निश्च । रस्नं द्रव्यम् । ३.१३. **सुजो दीर्घश्च**

सूना वधस्थानम् । ३.१४. **रमेस्त च**

रमयतीति रत्नम् । ३.१५. **रास्नासास्नास्थूणावीणाः**

रास्ना गन्धद्रव्यम् । सास्ना गोगलकम्बलः । स्थूणा गृहस्तम्भः । वीणा वल्लकी । ३.१६. **गादाभ्यामिष्णुच्**

गेष्णुर्गायनः । देष्णुर्दाता । ३.१७. **कृत्यशूभ्यां क्सन्**

कृत्स्नम् । अक्ष्णमखण्डम् । ३.१८. **तिजेर्दीर्घश्च**

तीक्ष्णम् । ३.१९. **श्लिषेरच्योपधायाः**

श्लक्ष्णम् । ३.२०. **यजिमनिशुन्धिदसिजनिभ्यो युच्**



यज्युरध्वर्युः । मन्युर्देन्ये क्रतौ क्रुधि । शुन्ध्युरग्निः । दस्युस्तस्करः । जन्युः शरीरी । ३.२१. **भुजिमृड्भ्याम् युत्त्युक्**

भुज्युर्भाजनम् । मृत्युः । ३.२२. **सर्तैरयुः**

सरयुर्नदी । अयूरिति पाठान्तरम् । सरयूः । ३.२३. **पानीविषिभ्यः पः**

पाति रक्षत्यस्मादात्मानमिति पापम् । तद्योगात्पापः । नेपः पुरोहितः । बाहुलकाद्गुणाभावे नीपो वृक्षविशेषः । वेष्पः पानीयम् । ३.२४. **च्युवः किच्च**

च्युपो वक्रम् । ३.२५. **स्तुवो दीर्घश्च**

स्तूपः समुच्छ्रायः । ३.२६. **सुशृभ्यां निच्च**

चात्कित् । सूपः । बाहुलकादूत्वम् । शूर्पम् । ३.२७. **कुयुभ्यां च**

कुवन्ति मण्डूका अस्मिन् कूपः । युवन्ति बध्नन्त्यस्मिन्पशुमिति यूपो यज्ञस्थम्भः । ३.२८. **खष्पशिल्पशष्पबाष्परू-**

**पपर्पतल्पाः**

सप्तैते पप्रत्ययान्ता निपात्यन्ते । खनतेर्नकारस्य पत्वम् । खष्पौ क्रोधबलात्कारौ शीलतेर्ह्रस्वः । शिल्पं कौशलम् । शसु हिंसायाम् निपातनात्पत्वम् । शष्पं बालतृणं प्रतिभाक्षयश्च । बधतेः पः । बाष्पो नेत्रजलोष्मणोः । बाष्पं च । रौतेर्दीर्घः । रूपं स्वभावे सौन्दर्ये । पृ । पर्पं गृहं बालतृणं पङ्गुपीठं च । तल प्रतिष्ठाकरणे चुरादिणिचो लुक् । तल्पं शय्यादृदारेषु । ३.२९.

**स्तनिहुषिपुपिगदिमदिभ्यो णेरित्नुच्**

‘अयामन्त-२३११’ इति णेरयादेशः । स्तनयित्नुः । हर्षयित्नुः । पोपयित्नुः गदयित्नुर्वावदूकः । मदयित्नुर्मदिरा । ३.३०.

**कृहनिभ्यां त्तनुः**

कृत्नुः शिल्पीः । हत्नुर्व्याधिः शस्त्रं च । ३.३१. **गमेः सन्वच्च**

जिगत्नुः । ३.३२. **दाभाभ्यां नुः**

दानुर्दत्ता । भानुः । ३.३३. **वचेर्गश्च**

वग्नूः । ३.३४. **धेट इच्च**

धयति सुतानिति धेनुः । ३.३५. **सुवः कित्**

सूनुः पुत्रेऽनुजे रवौ । ३.३६. **जहातेर्द्वेऽन्तलोपश्च**

जह्नुः । ३.३७. **स्थो णुः**

स्थाणुः कीले स्थिरे हरे । ३.३८. **अजिवृरीभ्यो निच्च**

अजेर्वी । वेणुः । वर्णुर्नदेशभेदयोः । रेणुर्द्वयोः स्त्रियां धूलिः । ३.३९. **विषेः किच्च**

विष्णुः । ३.४०. **कृदाधारार्चिकलिभ्यः कः**

बाहुलकान्न कस्येत्संज्ञा । कर्को धवलघोटकः । दाको दाता । धाकोऽनड्वानाधारश्च । राका पौर्णमासी अर्कः । कल्कः पापाशये पापे दम्भे विट्किट्टयोरपि । ३.४१. **सृवृभूशुषिमुषिभ्यः कक्**

सृक् उत्पलवातयोः । वृक्ः श्वापदकाकयोः । भूक् छिद्रम् । शुष्कः । मुष्कोऽण्डम् । ३.४२. **शुकवल्कोल्काः**

शुभेरन्त्यलीपः । शुकः । वल्कं वल्कलमस्त्रियाम् । उष दाहे । षस्य लः । उल्का । ३.४३. **इणभीकापाशल्यतिम-**

**चिभ्यः कन्**

एके मुख्यान्यकेवलाः । भेको मण्डूकमेषयोरिति विश्वभेदिन्यौ । काकः । पाकः शिशुः । शल्कं शकलम् । अत्कः पथिकः शरीरावयवश्च । मर्कः शरीरवायुः । ३.४४. **नौ हः**

जहातेः कन् स्यान्नो । निहाका गोधिका । ३.४५. **नौ सदर्डिच्च**

निष्कोऽस्त्री हेम्नि तत्पले । ३.४६. **स्यमेरीट् च**

स्यमीको वल्मिकः वृक्षभेदश्च । इट्ह्रस्व इति केचित् । स्यमिकः । ३.४७. **अजियुधुनीभ्यो दीर्घश्च**

वीकः स्याद्वातपक्षिणोः । यूका । धूको वायुः । नीको वृक्षविशेषः । ३.४८. **ह्रियो रश्च लो वा**

ह्रीका ह्रीका त्रपा मता । ३.४९. **शकेरुनोन्तोन्त्युनयः**

उन उन्त उन्ति उनि एते चत्वारः स्युः । शकुनः । शकुन्तः । शकुन्तिः । शकुनिः । ३.५०. **भुवो झिच्**

भवन्तिर्वर्तमानकालः । बहुलकादवेश्च । अवन्तिः । वदेर्वदन्तिः । किंवदन्ती जनश्रुतिः । ३.५१. **कन्युक्षिपेश्च**

चाद्भुवः । क्षिपण्युर्वसन्त इत्युज्ज्वलदत्तः । भवन्त्युः स्वामिसूर्ययोः । ३.५२. **अनुङ्गनदेश्च**

चात्क्षिपेः । नदनुर्मेषः । क्षिपण्युर्वतः । ३.५३. **कृवृदारिभ्य उन्नन्**

करुणो वृक्षभेदः स्यात्करुणा च कृपा मता । वरुणः । दारुणम् । ३.५४. **त्रो रश्च लो वा**

तरुणस्तलुनो युवा । ३.५५. **क्षुधिपिशिमिथिभ्यः कित्**

क्षुधुनो म्लेच्छजातिः । पिथुनः । मिथुनम् । ३.५६. **फलेर्गुक् च**

फल्गुनः पार्थः । प्रज्ञायण् । फाल्गुनः । ३.५७. **अशेर्लशश्च**

लशुनम् । ३.५८. **अर्जेर्णिलुक् च**

अर्जुनः । ३.५९. **तृणाख्यायां चित्**

चित्त्वादन्तोदात्तः । अर्जुनं तृणम् । ३.६०. **अर्तेश्च**

अरुणः । ३.६१. **अजियमिशीङ्भ्यश्च**

वयुनं देवमन्दिरम् । यमुना । शयुनोऽजगरः । ३.६२. **वृत्तृवदिहनिकमिकशिभ्यः सः**

वर्सः । तर्सः प्लवसमुद्रयोः । वत्सः । वत्सम् । वक्षः । हंसः । कंसोऽस्त्री पानभाजनम् । कक्षं नक्षत्रम् । ३.६३. **प्लुषे-**

### रच्चोपधायाः

प्लक्षः । ३.६४. **मनेर्दीर्घश्च**

मांसम् । ३.६५. **अशोर्देवने**

अक्षः । ३.६६. **स्नुव्रश्चिकृत्यृषिभ्यः कित्**

स्नुषा । वृक्षः । कुत्समुदकम् । ऋक्षं नक्षत्रम् । ३.६७. **ऋषेर्जातौ**

ऋक्षोऽद्रिभेदे भल्लूके इति च । ३.६८. **उन्दिगुथिकुषिभ्यश्च**

उत्सः प्रस्रवणम् । गुत्सः स्तबकः । उक्षो जठरम् । ३.६९. **गृधिपण्योर्दकौ च**

गुत्सः कामदेवः । पक्षः । ३.७०. **अशेः सरः**

अक्षरम् । ३.७१. **वसेश्च**

वत्सरः । ३.७२. **सपूर्वाच्चित्**

संवत्सरः । ३.७३. **कृधूमधिभ्यः कित्**

बाहुलकान्न षत्वम् । कृसरः स्यात्तिलौदनम् । धूसरः । मत्सरः । मत्सरा मक्षिका ज्ञेया भम्भराली च सा मता । ३.७४.

### पते रश्च लः

पत्सलः पन्थाः । ३.७५. **तन्यृषिभ्यां कसरन्**

तसरः सूत्रवेष्टने । ऋक्षरः ऋत्विक् । ३.७६. **पीयुक्कणिभ्यां कालन् ह्रस्वः संप्रसारणं च**

पीयुः सौत्रः । पियालो वृक्षभेदः । कुणालो देशभेदः । ३.७७. **कटिकुषिभ्यां काकुः**

कटाकुः पक्षी । कुषाकुरग्निः सूर्यश्च । ३.७८. **सर्तेर्दुक् च**

सृदाकुर्वातसरितोः । ३.७९. **वृतेर्वृद्धिश्च**

वार्ताकुः । बाहुलकादुकारस्य अत्वम् । वार्ताकम् । ३.८०. **पर्देर्नित्संप्रसारणमल्लोपश्च**

पृदाकुर्वृश्चिके व्याघ्रे चित्रके च सरीसृपे । ३.८१. **सृयुवचिभ्योऽन्युजागूजक्नुचः**

अन्युच् आगूच् अक्नुच् एते क्रमात्स्युः सरण्युर्मैघवातयोः । यवागूः । वचक्नुर्विप्रवाग्मिनोः । ३.८२. **आनकः शी-**

### इभियः

शयानकोऽजगरः । भयानकः । ३.८३. **आणको लुधुशिघिधाञ्भ्यः**

लवाणकं दात्रम् । धवानको वातः । शिङ्घाणकः श्लेष्मा । पृषोदरादित्वात्पक्षे कलोपः । शिङ्घाणं नासिकामले । धाणको दीनारभागः । ३.८४. **उल्मुकदर्विहोमिनः**

उष दाहे । षस्य लः मुकप्रत्ययश्च । उल्मुकं ज्वलदङ्गारम् । दृणातेर्विः । दर्विः । जुहोतेर्मिनिः । होमी । ३.८५. **ह्रियः**

### कुक् रश्च लो वा

हाकुः । हीकुर्लज्जावान् । ३.८६. **हसिमृग्रिणवाऽमिदमिलूपूधुर्विभ्यस्तन्**

दशभ्यस्तन् स्यात् । [7.2.9] **तितुत्र ...** इति नेट् । हस्तः । मर्तः । गर्तः । एतः कुर्बरः । वातः । दन्तः । अन्तः । लोतः । स्यादश्रुचिह्नयोः । पोतो बालवहित्रयोः । धूर्तः । बाहुलकात्तु सेर्दीर्घश्च । तूस्तं पापं । धूलिर्जटा च । ३.८७. **नज्याप इट् च**

नापितः । ३.८८. **तनिमृङ्भ्यां किच्च**

ततम् । मृतम् । ३.८९. **अज्जिघृसिभ्यः क्तः**

अक्तम् । घृतम् । सितम् । ३.९०. **दुतनिभ्यां दीर्घश्च**

दूतः । तातः । ३.९१. **जेर्मुट् चोदात्तः**

जीमूतः । ३.९२. **लोष्टपलितौ**

लुनातेः क्तः तस्य सुट् धातोर्गुणः । लोष्टम् । पलितम् । ३.९३. **ह्रश्याभ्यामितन्**

हरितश्येतौ वर्णभेदौ । ३.९४. **रुहे रश्च लो वा**

रोहितो मृगमत्स्ययोः । लोहितं रक्तम् । ३.९५. **पिशोः किच्च**

पिशितं मांसम् । ३.९६. **श्रुदक्षिस्पृहिगृहिभ्य आय्यः**

श्रवाय्यो यज्ञपशुः । दक्षाय्यो गरुडो गृध्रश्च । स्पृहाय्यः । गृहाय्यो गृहस्वामी । ३.९७. **दिधिषाय्यः**

दधातेर्द्वित्वमित्वं षुक् च । मित्र इव यो दिधिषाय्यः । ३.९८. **वृञ एण्यः**

वरेण्यः । ३.९९. **स्तुवः क्सेय्यश्छन्दसि**

स्तुषेय्यं पुरुवर्षसम् । ३.१००. **राजेरन्यः**

राजन्यो वह्निः । ३.१०१. **शृरम्योश्च**

शरण्यम् । रमण्यम् । ३.१०२. **अर्तेर्निच्च**

अरण्यम् । ३.१०३. **पर्जन्यः**

पृषु सेचने । षस्य जः । पर्जन्यः शक्रमेघयोः । ३.१०४. **वदेरान्यः**

वदान्यस्त्यागिवाग्मिनोः । ३.१०५. **अमिनक्षियजिवधिपतिभ्योऽत्रन्**

अमत्रं भाजनम् । नक्षत्रम् । यजत्रः । वधत्रमायुधम् । पतत्रं च तनूरुहम् । ३.१०६. **गडेरादेश्च कः**

कडत्रम् । डलयोरेकत्वस्मरणात् कलत्रम् । ३.१०७. **वृञश्चित्**

वरत्रा चर्ममयी रज्जुः । ३.१०८. **सुविदेः कत्रः**

सुविदत्रं कुटुम्बकम् । ३.१०९. **कृतेर्नुम् च**

कृन्तत्रं लाङ्गलम् । ३.११०. **भृमृदृशियजिपर्विपच्यमितमिनमिहर्येभ्योऽतच्**

दशभ्योऽतच्छ्यात् । भरतः । मनतो मृत्युः । दर्शत सोमसूर्ययोः । यजतः ऋत्विक् । पर्वतः । पचतोऽग्निः । अमतो रोगः । तमतस्तृष्णापरः । नमतः प्रह्वः । हर्यतोऽश्वः । ३.१११. **पृषिरञ्जिभ्यां कित्**

पृषतो मृगो बिन्दुश्च । रजतम् । ३.११२. **खलतिः**

खलतेः सलोपः अतच्छ्रययान्तस्य इत्वं च । खलतिर्निष्केशशिराः । ३.११३. **शीङ्शपिरुगमिवञ्जिजीविप्राणि-**

**भ्योऽथः**

सप्तभ्योऽथः स्यात् । शयथोऽजगरः । शपथः । रवथः कोकिलः । गमथः पथिकः पन्थाश्च । वञ्चथो धूर्तः । वन्दीति पाठे वन्द्यते वा वन्दथः स्तोता स्तुत्यश्च । जीवथ आयुष्मान् । प्राणथो बलवान् । बाहुलकाच्छमिदमिभ्याम् । शमथस्तु शमः शान्तिर्दान्तिस्तु दमथो दमः । ३.११४. **भृजश्चित्**

भरथो लोकपालः । ३.११५. **रुदिविदिभ्यां डित्**

रोदितीति रुदथः शिशुः । वेत्तीति विदथः । ३.११६. **उपसर्गे वसेः**

आवसथो गृहम् । संवसथो ग्रामः । ३.११७. **अत्यविचमितमिरभिलभिनभितपिपतिपनिपणिमहिभ्योऽसच्**

त्रयोदशभ्योऽसच् स्यात् । अततीत्यतसो वायुरात्मा च । अवतीत्यवसो राजा भानुश्च । चमत्यस्मिन् चमसः सोमपानपात्रम् । ताम्यत्यस्मिन् तमसोऽन्धकारः । नमसः अनुकूलः । रभसो वेगहर्षयोः । लभसो धनं याचकश्च । नभति नभ्यति वा नभस आकाशः । तपसः पक्षी चन्द्रश्च । पतसः पक्षी । पनसः कन्टकिफलः । पणसः पण्यद्रव्यम् । महसं ज्ञानम् । ३.११८. **वेजस्तुट्**

**च**

बाहुलकादात्वाभावः । वेतसः । ३.११९. **वहियुभ्यां णित्**

वाहसोऽजगरः । यावसस्तृणसङ्घातः । ३.१२०. **वयश्च**

वय गतौ । वायसः काकः । ३.१२१. **दिवः कित्**

दिवसम् । दिवसः । ३.१२२. **कृशृशलिकलिगर्दिभ्योऽभच्**

करभः । शरभः । शलभः । कलभः । गर्दभः । ३.१२३. **ऋषिवृषिभ्यां कित्**

ऋषभः । वृषभः । ३.१२४. **रुषेर्निलुष् च**

रुष हिंसायाम् । अस्मादभच् निक्कित्स्यात् लुषादेशश्च । लुषभो मत्तदन्तिनि । ३.१२५. **रासिवल्लिभ्यां च**

रासभः । वल्लभः । ३.१२६. **जृविशिभ्यां झच्**

जरन्तो महिषः । वेशन्तः पल्वलम् । ३.१२७. **रुहिनन्दिजीविप्राणिभ्यः षिदाशिषि**

रोहन्तो वृक्षभेदः । नन्दन्तः पुत्रः । जीवन्त औषधम् । प्राणन्तो वायुः । षित्वाण्डीष् । रोहन्ती । ३.१२८. **तृभूवहिवसि-**

### **भासिसाधिगडिमण्डिजिनन्दिभ्यश्च**

दशभ्यो झच् स्यात्स च षित् । तरन्तः समुद्रः । तरन्ती नौक । भवन्तः कालः । वहन्तो वायुः । वसन्तः ऋतुः । भासन्तः सूर्यः । साधन्तो भिक्षुः । गडेर्घटादित्वान्मिच्च ह्रस्वः । <sup>[6.4.55]</sup> अयामन्ता... इति णेरयः । गण्डयन्तो जलदः । मण्डयन्तो भूषणम् । जयन्तः शक्रपुत्रः । नन्दयन्तो नन्दकः । ३.१२९. **हन्तेर्मुट् हि च**

हेमन्तः । ३.१३०. **भन्देर्नलोपश्च**

भदन्तः प्रव्रजितः । ३.१३१. **ऋच्छेररः**

ऋच्छरा वेश्या । बाहुलकाज्जर्जरझादयः । ३.१३२. **अर्तिकमिभ्रमिचमिदेविवासिभ्यश्चित्**

षड्भ्योऽरश्चित् स्यात् । अरं कपाटम् । कमरः कामुकः । भ्रमरः । चमरः । देवरः । वासरः । ३.१३३. **कुवः क्ररन्**

कुररः पक्षिभेदः । ३.१३४. **अङ्गिमदिमन्दिभ्य आरन्**

अङ्गारः । मदारो वराहः । मन्दारः । ३.१३५. **गडेः कड च**

कडारः । ३.१३६. **शृङ्गारभृङ्गारौ**

शृङ्गारभ्यामारन्नुम् गुक् ह्रस्वश्च । शृङ्गारो रसः । भृङ्गारः कनकालुका । ३.१३७. **कज्जिमृजिभ्यां चित्**

कज्जिः सौत्रो धातुः । कज्जारो मयूरः । मार्जारः । ३.१३८. **कमेः किदुच्योपधायाः**

चिदित्यनुवृत्तेरन्तोदात्तः । कुमारः । ३.१३९. **तुषारादयश्च**

तुषारः । कासारः । सहार आम्रभेदः । ३.१४०. **दीडो नुट् च**

दीनारः सुवर्णाभरणम् । ३.१४१. **सर्तेरपः षुक् च**

सर्षपः । ३.१४२. **उषिकुटिदलिकचिखजिभ्यः कपन्**

उषपो वह्निसूर्ययोः । कुटपो मानभाण्डम् । दलपः प्रहरणम् । कचपं शाकपत्रम् । खजपं घृतम् । ३.१४३. **क्वणोः**

### **संप्रसारणं च**

कुणपम् । ३.१४४. **कपश्चाक्रवर्मणस्य**

स्वरे भेदः । ३.१४५. **विटपपिष्टपविशिपोलपाः**

चत्वारोऽमी कपन् प्रत्ययान्ताः । विट शब्दे । विटपः । विशतेरादेः पः । प्रत्ययस्य तुट् । षत्वम् । पिष्टपं भुवनम् । विशतेः प्रत्ययादेरित्वम् । विशिपं मन्दिरम् । वलतेः संप्रसारणम् । उलपं कोमलं तृणम् । ३.१४६. **वृतेस्तिकन्**

वर्तिका । ३.१४७. **कृतिभिदिलतिभ्यः कित्**

कृत्तिका भित्तिका भित्तिः । लत्तिका गोधा । ३.१४८. **इष्यशिभ्यां तकन्**

इष्टका । अष्टका । ३.१४९. **इणस्तशन्तशसुनौ**

एतशो ब्राह्मणः । स एव एतशाः । ३.१५०. **वीपतिभ्यां तनन्**

वी गत्यादौ । वेतनम् । पत्तनम् । ३.१५१. **दृदलिभ्यां भः**

दर्भः । 'दल्भः स्यादृषिचक्रयोः' । ३.१५२. **अर्तिगृभ्यां भन्**

अर्भः । गर्भः । ३.१५३. **इणः कित्**

इभः । ३.१५४. **असिसज्जिभ्यां क्थिन्**

अस्थि । सक्थि । ३.१५५. **प्लुषिकुषिशुषिभ्यः क्सिः**

प्लुक्षिर्वह्निः । कुक्षिः । शुक्षिर्वातः । ३.१५६. **अशेर्निन्**

अक्षि । ३.१५७. **इषेः क्सुः**

इक्षुः । ३.१५८. **अवितृस्तृतन्त्रिभ्यः ईः**

अवीनारी रजस्वला । तरीनीः । स्तरीर्धूमः । तन्त्रीर्वीणादेर्गुणः । ३.१५९. **यापोः किद्वे च**

ययीरश्वः । पपीः स्यात्सोमसूर्ययोः । ३.१६०. **लक्षेर्मुट् च**

लक्ष्मीः

## चतुर्थाध्यायः

### ४.१. वातप्रमीः

वातशब्दे उपपदे माधातोरीप्रत्ययः स च कित् । वातप्रमीः ४.२. **ऋतन्यज्जिवन्यञ्ज्यर्पिमद्यत्यङ्गिकुयुकृशिभ्यः**

### कत्निच्यतुजलिजिष्ठुजिष्ठजिसन्स्यनिथिनुत्यसासानुकः

द्वादशभ्यः क्रमात्स्युः । अर्तेः कत्निच् यण् । बद्धमुष्टिः करो रत्निः सोऽरत्निः प्रसृताङ्गुलिः । तनोतेर्यतुच् । तन्यतुर्वायू रात्रिश्च । अञ्जेरलिच् । अञ्जलिः । वनेरिष्ठुच् । वनिष्ठुः स्थविरान्त्रम् । अञ्जेरिष्ठच् । अञ्जिष्ठो भानुः । अर्पयतेरिसन् । अर्पिसोऽग्रमांसम् । मदेः स्यन् । मत्स्यः । अतेरिथिन् । अतिथिः । अङ्गेरुलिः । अङ्गुलिः । कौतेरसः । कवसः । अच इत्येके । कवचम् । यौतेरासः । यवासो दुरालभा । कृशेरानुक् । कृशानुः । ४.३. **श्रः करन्**

उत्तरसूत्रे किद्ग्रहणादिह ककारस्य नेत्वम् । शर्करा । ४.४. **पुषः कित्**

पुष्करम् । ४.५. **कलश्च**

पुष्कलम् । ४.६. **गमेरिनिः**

गमिष्यतीति गमी । ४.७. **आङि णित्**

आगामी । ४.८. **भुवश्च**

भावी । ४.९. **प्रे स्थः**

प्रस्थायी । ४.१०. **परमे कित्**

परमेष्ठी । ४.११. **मन्थः**

मन्थतेरिनिः कित्स्यात् । कित्त्वान्नकारलोपः । मन्थाः मन्थानौ मन्थानः । ४.१२. **पतस्थ च**

पन्थाः । पन्थानौ । ४.१३. **खजेराकः**

खजाकः पक्षी । ४.१४. **बलाकादयश्च**

बलाका । शलाका । पताका । ४.१५. **पिनाकादयश्च**

पातेरित्वम् नुम् च । क्लीबपुंसोः पिनाकः स्याच्छूलशङ्करधन्वनोः । तड आघाते । तडाकः । ४.१६. **कषिदूषिभ्या-**

**मीकन्**

कषिका पक्षिजातिः । दूषिका नेत्रयोर्मलम् । ४.१७. **अनिहृषिभ्याम् किच्च**

अनीकम् । हृषीकम् । ४.१८. **चङ्कणः कङ्कणश्च**

कण शब्दे । अस्माद्यङ्लुगन्तादीकन् धातोः कङ्कणादेशश्च । घन्टिकायां कङ्कणीका सैव प्रतिसरापि च । ४.१९. **शृ-**

**पृवृजां द्वेरुक् चाभ्यासश्च**

शर्करीको हिंसः । पर्परीको दिवाकरः । वर्वरीकः कुटिलकेशः । ४.२०. **पर्परीकादयश्च**

स्फुर स्फुरणे अस्मादीकन् धातोः पर्परदेशः । पर्परीकं किसलयम् । दर्दरीकं वादित्रम् । झर्झरीकं शरीरम् । तित्तिडीको वृषभेदः । **चरेर्नुम् च** (गणसूत्रम् 199) । चञ्चरीको भ्रमरः । मर्मरीको हीनजनः । कर्करीका गलन्तिका । पुणतेः । पुन्दरीकं वादित्रम् । पुन्दरीको व्याघ्रोऽग्निर्दिग्गजश्च । ४.२१. **ईषः किद्ध्यस्वश्च**

इषीका शलाका । ४.२२. **ऋजेश्च**

ऋजिकः उपहतः । ४.२३. **सर्तेर्नुम् च**

सृणिका लाला । ४.२४. **मृडः कीकच्चङ्कणौ**

मृडीको मृगः । मृडङ्कणः शिशुः । ४.२५. **अलीकादयश्च**

कीकजन्ता निपात्यन्ते । अल भूषणादौ । अलीकं मिथ्या । विपूर्वाद्यलीकं विप्रियं खेदश्च । वलीकं पटलप्रान्ते इत्यादि । ४.२६. **कृतृभ्यामीषन्**

करीषोऽस्त्री शुष्कगोमये । करीषः तरीता । ४.२७. **शृपृभ्यां किच्च**

शिरीषः । पुरीषम् । ४.२८. **अर्जेर्ऋज च**

ऋजीषं पिष्टपचनम् । ४.२९. **अम्बरीषः**



अयं निपात्यते । अबि शब्दे । अम्बरीषः पुमान् भाष्ट्रम् । ४.३०. **कृशृपृकटिपटिशौटिभ्य ईरन्**

करीरो वंशाङ्कुरः । शरीरम् । परीरम् । फलम् । कटीरः कन्दरो जघनप्रदेशश्च । पटीरश्चन्दनः कन्टकः कामश्च । शौटीर-  
स्त्यागिवीरयोः ब्राह्मणादित्वात् ष्यञ् । शौटीर्यम् । ४.३१. **वशेः कित्**

वशीरम् । ४.३२. **कशेर्मुट् च**

काश्मीरो देशः । ४.३३. **कृञ उच्च**

कुरीरं मैथुनम् । ४.३४. **घसेः किश्च**

क्षीरम् । ४.३५. **गभीरगम्भीरौ**

गभेर्भः पक्षे नुम् च । ४.३६. **विषा विहा**

स्यतेर्जहातेश्च विपूर्वाभ्यामाप्रत्ययः । विषा बुद्धिः । विहा स्वर्गः । अव्यये इमे । ४.३७. **पच एलिमच्**

पचेलिमो वह्निरव्योः । ४.३८. **शीङो धुक्लक्वलज्वालनः**

चत्वारः प्रत्ययाः स्युः । शीधु मद्यम् । शीलं स्वभावः । शैवलः शेवालम् । बाहुलकाद्वस्य पोऽपि । शेवालं शैवलो न स्त्री  
शेपालो जलनीलिका । ४.३९. **मृकणिभ्यामूकोकणौ**

मरूको मृगः । काणूकः काकः । ४.४०. **वलेरूकः**

वलूकः पक्षी उत्पलमूलं च । ४.४१. **उलूकादयश्च**

वलेः संप्रसारणमूकश्च । उलूकाविन्दूपेचकौ । वावदूको वक्ता । भल्लूकः । शमेर्बुक् च (गणसूत्र 200) । शम्बूको  
जलशुक्तिः । ४.४२. **शलिमन्डिभ्यामूकण्**

शालूकं कन्दविशेषः । मण्डूकः । ४.४३. **नियो मिः**

नेमिः । ४.४४. **अर्तेरूच्च**

ऊर्मिः । ४.४५. **भुवः कित्**

भूमिः । ४.४६. **अश्नोते रश् च**

रश्मिः किरणो रज्जुश्च । ४.४७. **दल्मिः**

दल विशरणे । दल्मिरिन्द्रायुधम् । ४.४८. **वीज्याज्यरिभ्यो निः**

बाहुलकाण्णत्वम् । वेणिः स्यात्केशविन्यासः प्रवेणी च स्त्रियामुभे । ज्यानिः । जूर्णिः । ४.४९. **सृवृषिभ्यां कित्**

सृणिरङ्कुशः । वृष्णिः क्षत्रियमेषयोः । ४.५०. **अङ्गेर्नलोपश्च**

अग्निः । ४.५१. **वहिश्चिश्चयुदुगलाहात्वरिभ्यो नित्**

वहिः । श्रेणिः । श्रोणिः । योनिः । द्रोणिः । ग्लानिः । हानिः । तूर्णिः । बाहुलकान्म्लानिः । ४.५२. **घृणिपृश्निपार्ष्णि-**

### चूर्णिभूर्णि

एते पञ्च निपात्यन्ते । घृणिः किरणः । स्पृशतेः सलोपः पृश्निरल्पशरीरः । पृषेर्वृद्धिश्च । पार्ष्णिः पादतलम् । चरेरुपधाया उत्त्वम् । चूर्णिः कपर्दकशतम् । बिभर्तेरुत्वम् । भूर्णिर्धरणी । ४.५३. **वृद्ध्यां विन्**

वर्विर्घस्मरः । दर्विः । ४.५४. **जृशृस्तृजागृभ्यः क्विन्**

जीर्विः पर्शुः । शीर्विर्हिंसः । स्तीर्विरध्वर्युः । जागृविर्नृपः । ४.५५. **दिवो द्वे दीर्घश्चाभ्यासस्य**

दीदिविः स्वर्गमोक्षयोः । ४.५६. **कृविघृष्णिछविस्थविकिकीदिवि**

कृविस्तन्तुवायद्रव्यम् । घृष्णिर्वराहः । छास्थोर्हस्वत्वं च । छविर्दीप्तिः । स्थविस्तन्तुवायः । दीव्यतेः किकीपूर्वात् किकीदि-  
विश्चाषः । बाहुलकाद्ध्रस्वदीर्घयोर्विनिमयः । चाषेण किकीदीविना । ४.५७. **पातेर्ङितिः**

पतिः । ४.५८. **शकेर्ऋतिन्**

शकृत् । ४.५९. **अमेरतिः**

अमतिः कालः । ४.६०. **वहिवस्यर्तिभ्यश्चित्**

वहतिः पवनः । वसतिर्गृह्यामिन्योः । अरतिः क्रोधः । ४.६१. **अञ्येः को वा**

अङ्कतिः । अञ्चतिर्वातः । ४.६२. **हन्तेरंह च**

हन्तेरतिः स्यादंहादेशश्च धातोः । हन्ति दुरितमनया अंहतिर्दानम् प्रादेशनं निर्वपणमपवर्जनमंहतिः । ४.६३. **रमेर्नित्**

रमतिः कालकामयोः । ४.६४. **सूङः क्रिः**

सूरिः । ४.६५. **अदिशदिभूशुभिभ्यः क्रिन्**

अद्रिः । शद्रिः । शर्करा । भूरि प्रचुरम् । शुभ्रिर्ब्रह्मा । ४.६६. **वङ्क्रयादयश्च**

क्रिन्नन्ता निपात्यन्ते । वङ्क्रिर्वाद्यभेदो गृहदारु पार्श्वास्थि च । वप्रिः क्षेत्रम् । अंहिरङ्गिश्च चरणः । तदिः सौत्रो धातुः ।  
तन्द्रिर्मोहः बाहुलकाद्गुणः । भेरिः । ४.६७. **राशदिभ्यां त्रिप्**

रात्रिः शन्त्रिः । कुञ्जरः । ४.६८. **अदेस्त्रिनिश्च**

चात्त्रिप् । अन्त्री । अन्त्रिणौ । अन्त्रिणः । अन्त्रिः । अन्त्री । अन्त्रयः । ४.६९. **पतेरत्रिन्**

पतत्रिः पक्षी । ४.७०. **मृकणिभ्यामीचिः**

मरीचिः कणीचिः पल्लवो निनादश्च । ४.७१. **श्रयतेश्चित्**

श्रयीचिर्व्याधिः । ४.७२. **वेजो ङिच्च**

वीचिस्तरङ्गः । नञ्समासे अवीचिर्नरकभेदः । ४.७३. **ऋहनिभ्यामूषन्**

अरूषः सूर्यः । हनूषो राक्षसः । ४.७४. **पुरः कुषन्**

पुर अग्रगमने । पुरुषः । [6.3.137] **अन्येषामपि** – इति दीर्घः । पूरुषः । ४.७५. **पूनहिकलिभ्य उषच्**

परुषम् । नहुषः । कलुषम् । ४.७६. **पीयरूषन्**

पीय इति सौत्रो धातुः । पीयूषम् । बाहुलकाद्गुणे पेयूषोऽभिनवं पयः । ४.७७. **मस्जेर्नुम् च**

मञ्जूषा । ४.७८. **गडेश्च**

गण्डूषः । गण्डूषा । ४.७९. **अर्तेररुः**

अररुः शत्रुः । अररू । अररवः । ४.८०. **कुटः किच्च**

कुटरुर्वस्त्रगृहम् । कित्वप्रयोजनं चिन्त्यम् । ४.८१. **शकादिभ्योऽटन्**

शकटोऽस्त्रियाम् । शकिर्गत्यर्थः । कङ्कटः सन्नाहः । देवटः शिल्पी । करट इत्यादि । ४.८२. **कृकदिकडिकटि-**

### **भ्योऽम्बच्**

करम्बं व्यामिश्रम् । कदिकडी सौत्रौ । कदम्बो वृक्षभेदः । कडम्बोऽग्रभागः । कटम्बो वादित्रम् । ४.८३. **कदेर्णित्प-**

### **क्षिणि**

कादम्बः कलहंसः । ४.८४. **कलिकर्धोरमः**

कलमः । कर्दमः । ४.८५. **कुणिपुल्योः किन्दच्**

कुण शब्दोपकरणयोः । कुणिन्दः शब्दः । पुलिन्दो जातिविशेषः । ४.८६. **कुपेर्वा वश्च**

कुपिन्दकुविन्दौ तन्तुवाये । ४.८७. **नौ षञ्जेर्घथिन्**

निषङ्गथिरालिङ्गकः । ४.८८. **उद्यर्तेश्चित्**

उदरथिः समुद्रः । ४.८९. **सर्तेर्णिच्च**

सारथिः । ४.९०. **खर्जिपिञ्जादिभ्य ऊरोलचौ**

खर्जूरः । कर्पूरः । वल्लूरं शुष्कमांसम् । पिञ्जूलं कुशवर्तिः । **लङ्गेर्वृद्धिश्च** (गणसूत्रम् 201) । लाङ्गूलम् । कुसूलः । **तमेर्बुग्वृद्धिश्च** (गणसूत्रम् 202) । ताम्बूलम् । **शृणातेर्दुग्वृद्धिश्च** (गणसूत्रम् 203) । शार्दूलः । **दुक्वोः कुक्च** (गणसूत्रम् 204) । दुकूलम् । कुकूलम् । ४.९१. **कुवश्चट् दीर्घश्च**

कूची चित्रलेखनिका । ४.९२. **समीणः**

समीचः समुद्रः । समीची हरिणी । ४.९३. **सिवेष्टेरू च**

सूचो दर्भाङ्कुरः । सूची । ४.९४. **शमेर्बन्**

शम्बो मुसलम् । ४.९५. **उल्बादयश्च**

बन्नन्ता निपात्यन्ते । उच समवाये । चस्य लत्वं गुणाभावश्च । उल्बो गर्भाशयः । शुल्बं ताम्रम् । बिम्बम् । ४.९६. **स्थः**

### स्तोऽम्बजबकौ

तिष्ठतेरम्बच् अबक एतौ स्तस्तादेशश्च । स्तम्बो गुच्छस्तृणादिनः । स्तबकः पुष्पगुच्छः । ४.९७. **शाशपिभ्यां ददनौ**

शादो जम्बालशष्पयोः । ४.९८. **अब्दादयश्च**

शब्दः । अवतीत्यशब्दः । कौतेर्नुम् च (गणसूत्रम् 205) । कुन्दः । ४.९९. **वलिमलितनिभ्यः कयन्**

वलयम् । मलयः । तनयः । ४.१००. **वृहोः षुगदुकौ च**

वृषयः आश्रयः । हृदयम् । ४.१०१. **मिपीभ्यां रुः**

मेरुः । पेरुः सूर्यः । बाहुलकात् पिबतेरपि । संवत्सरवपुः पारुः पेरुर्वासीर्दिनप्रणीः । ४.१०२. **जत्रवादयश्च**

जत्रु जत्रुणी । अश्रु । अश्रुणी । ४.१०३. **रुशातिभ्यां क्रुन्**

रुरुर्मृगभेदः । शातयतीति शत्रुः । प्रज्ञादौ पाठाद्ध्रस्वत्वम् । ४.१०४. **जनिदाच्युसुवृमदिषमिनमिभृञ्भ्य इत्वन्त्व-**

### न्तण्क्विन्शकस्यढडटाटचः

जनित्वौ मातापितरौ । दात्वो दाता । च्यौत्वो गन्ता अण्डजः क्षीणपुण्यश्च । सृणिरङ्कुरशश्चन्द्रः सूर्यो वायुश्च । वृशः आर्द्रकं मूलकं च । मत्स्यः । षण्डः । डित्वाट्टिलोपः । नमतीति नटः शैलूषः । बिभर्ति भरटः कुलालो भृतकश्च । ४.१०५.

### अन्येभ्योऽपि दृश्यन्ते

पेत्वममृतम् भृशम् । ४.१०६. **कुसेरुम्भोमेदेताः**

कुसुम्भम् । कुसुमम् । कुसीदम् । कुसितो जनपदः । ४.१०७. **सानसिवर्णसिपणसितण्डुलाङ्कुशचषालेत्वल्-**

### पल्वलधिष्ण्यशल्याः

सनोतेरसिप्रत्यय उपधावृद्धिः । सानसिर्हिरण्यम् । वृजो नुक च । वर्णसिर्जलम् । पृ पर्णसिर्जलग्रहणम् । तड आघाते तण्डुलाः । अकि लक्षणे उशच् । अङ्कुशः । चषालो यूपकटकः । इल्वलो दैत्यभेदः । पल्वलम् । जिधृषा । ऋकारश्च इकारः । धिष्ण्यम् । शलेर्यः शल्यम् । वा पुंसि शल्यं शङ्कुर्ना । ४.१०८. **मूशक्यबिभ्यः क्तलः**

मूलम् । शक्तलः प्रियंवदे । अम्ब्लो रसः । बाहुलकादमेः । अम्लः । ४.१०९. **माछाससिभ्यो यः**

माया । छाया । सस्यम् । बाहुलकात्सुनोतेः । सव्यं दक्षिणवामयोः । ४.११०. **जनेर्यक्**

[6.4.43] **ये विभाषा** । जन्यं युद्धम् । जाया भार्या । ४.१११. **अघ्न्यादयश्च**

यगन्ता निपात्यन्ते । हन्तेर्युक् अडागम उपधालोपश्च । अघ्न्या माहेयी । अघ्न्यः प्रजापतिः । कनी दीप्तौ । कन्या । बवयोरैक्यम् । वन्ध्याः । ४.११२. **स्नामदिपद्यर्तिपृशकिभ्यो वनिप्**

स्नावा रसिकः । मद्वा शिवः । पद्वा पन्थाः । अर्वा तुरङ्गगर्ह्ययोः । पर्वा ग्रन्थिः प्रस्तावश्च । शक्का हस्ती । डीब्रौ । शक्करी अङ्गुलिः । ४.११३. **शीङ्कुशिरुहिजिक्सिधृभ्यः क्वनिप्**

शीवा अजगरः । कुश्वा सृगालः । रुह्वा वृक्षः । जित्वा जेता । क्षित्वा वायुः । सृत्वा प्रजापतिः । धृत्वा विष्णुः । ४.११४.

## ध्याप्योः संप्रसारणं च

धीवा कर्मकरः । पीवा स्थूलः । ४.११५. **अदेर्ध च**

अध्वा । ४.११६. **प्र ईरशदोस्तुट् च**

प्रेर्त्वा प्रशत्वा च सागरः । प्रेतवरी प्रशत्वरी च नदी । ४.११७. **सर्वधातुभ्य इन्**

पचिरग्निः । तुडिः । तुण्डिः । वलिः । वटिः । यजिः । देवयजिः । काशत इति काशिः । यतिः । मल्लिः । केलिः । मसी परिणामे । मसिः । बाहुलकाद्गुणः । कोटिः । हेलिः । बोधिः । नन्दिः । कलिः । ४.११८. **हृषिषिरुहिवृतिविदिछिदिकी-**

## तिभ्यश्च

हरिर्विष्णावहाविन्द्रे भेके सिंहे हये रवौ । चन्द्रे कीले प्लवङ्गे च यमे वाते च कीर्तितः । पेषिर्वज्रम् । रोहिर्व्रती । वर्तिः । वेदिः । छदिश्छेत्ता । कीर्तिः । ४.११९. **इगुपधात्किट्**

कृषिः । ऋषिः । शुचिः । लिपिः । बाहुलकाद्बत्वे लिबिः । तूल निष्कर्षे । तूलिः । तूली कूर्चिका । ४.१२०. **भ्रमेः**

## संप्रसारणं च

भृमिर्वातः । बाहुलकाद्भ्रमिः । ४.१२१. **ऋमितमिशतिस्तम्भामत इच्च**

क्रिमिः । संप्रसारणानुवृत्तेः कृमिरपि । तिमिर्मत्स्यभेदः । शितिर्मैचकशुक्लयोः । स्तिम्भिः समुद्रः । ४.१२२. **मनेरुच्च**

मुनिः । ४.१२३. **वर्णेर्बलिश्चाहिरण्ये**

वर्णिः सौत्रः । अस्य बलिरादेशः । करोपहारयोः पुंसि बलिः प्राण्यङ्गजे स्त्रियाम् । हिरण्ये तु वर्णिः सुवर्णम् । ४.१२४.

## वसिवपियजिराजिब्रजिसदिहनिनाशिवाशिवारिभ्य इञ्

वासिश्छेदनवस्तुनि । वापिः । वापी । याजिर्यष्टा । राजिः । राजी । ब्राजिर्वातालिः । सादिः सारथिः । निघातिर्लोहघातिनी । वाशिरग्निः । वादिर्विद्वान् । वारिर्गजबन्धनी । जले तु क्लीबम् । बाहुलकाद्धारिः पथिकसंहतौ । ४.१२५. **नहो भश्च**

नाभिः स्यात्क्षत्रिये पुंसि । प्राण्यङ्गे तु स्त्रियाम् । पुंस्यपीति केचित् । ४.१२६. **कृषेर्वृद्धिश्छन्दसि**

कार्षिः । ४.१२७. **श्रः शकुनौ**

शारिः । शारिका । ४.१२८. **कृञ उदीचां कारुषु**

कारिः शिल्पी । ४.१२९. **जनिघसिभ्यामिण्**

जनिर्जननम् । घासिर्भक्ष्यमग्निश्च । ४.१३०. **अज्यतिभ्यां च**

आजिः संग्रामः । आतिः पक्षी । ४.१३१. **पादे च**

पदाजिः । पदातिः । ४.१३२. **अशिपणाय्यो रुडायलुकौ च**

अशे रुट् । राशिः पुञ्जः । पणायतेरायलुक् । पाणिः करः । ४.१३३. **वातेर्डिच्च**

विः पक्षी । स्त्रियां वीत्यपि । ४.१३४. **प्रे हरतेः कूपे**

प्रहिः कूपः । ४.१३५. **नौ व्यो यलोपः पूर्वस्य च दीर्घः**

व्येज इण् स्याद् यलोपश्च नेर्दीर्घः । नीविः । नीवी वस्त्रग्रन्थौ मूलधने च । ४.१३६. **समाने ख्यः स चोदात्तः**

समानशब्दे उपपदे ख्या इत्यस्मादिण् स्यात्स च डिच्च यलोपश्च समानस्य तूदात्तः स इत्यादेशश्च । समानं ख्यायते जनैरिति सखा । ४.१३७. **आडि श्रिहनिभ्यां ह्रस्वश्च**

इण् स्यात्स च डित् आडो ह्रस्वश्च । स्त्रियः पाल्यश्रिकोटयः । सर्पे वृत्रासुरेऽप्यहिः । ४.१३८. **अच इः**

रविः । पविः । तरिः । कविः । अरिः । अलिः । ४.१३९. **खनिकष्यज्यसिवसिवनिसनिध्वनिग्रन्थिचरिभ्यश्च**

खनिः । कषिर्हिंस्रः । अजिः । असिः । वसिर्वस्त्रम् । वनिरग्निः । सनिर्भक्तिर्दानं च । ध्वनिः । ग्रन्थिः । चरिः पशुः । ४.१४०.

### वृतेश्छन्दसि

वर्तिः । ४.१४१. **भुजेः किच्च**

भुजिः । ४.१४२. **कृगृशृपृकुटिभिदिछिदिभ्यश्च**

इः कित्स्यात् । किरिर्वराहः । गिरिर्गोत्राक्षिरोगयोः । गिरिणा काणः गिरिकाणः । शिरिः शलभो हन्ता च । पुरिर्नगरं राजा नदी च । कुटिः शाला शरीरं च । भिदिर्वज्रम् । छिदिः परशुः । ४.१४३. **कुडिकम्प्योर्नलोपश्च**

कुडि दाहे । कुडिर्देहः । कपिः । ४.१४४. **सर्वधातुभ्यो मनिन्**

क्रियत इति कर्म । चर्म । भस्म । जन्म । शर्म । स्थाम बलम् । [6.4.97] **इस्मन्...** इति ह्रस्वः । छद्म । सुत्रामा । ४.१४५.

### बृहेर्नोच्च

नकारस्याकारः । ब्रह्म तत्त्वं तपो वेदो ब्रह्मा विप्रः प्रजापतिः । ४.१४६. **अशिशकिभ्यां छन्दसि**

अश्मा । शक्मा । ४.१४७. **हभृधृसृस्तृभ्य इमनिच्**

हरिमा कालः । भरिमा कुटुम्बम् । धरिमा रूपम् । सरिमा वायुः । स्तरिमा तल्पम् । शरिमा प्रसवः । ४.१४८. **जनिम्-**

### इभ्यामिमनिन्

जनिमा जन्म । मरिमा मृत्युः । ४.१४९. **वेजः सर्वत्र**

छन्दसि भाषायां चेत्यर्थः । वेमा तन्तुवायदण्डः । अर्धर्चादिः । सामनी वेमनी इति वृत्तिः । ४.१५०. **नामन् सीमन्**

### व्योमन् रोमन् लोमन् पाप्मन् ध्यामन्

सप्त अमी निपात्यन्ते । म्नायतेऽनेनेति नाम । सिनोतेर्दीर्घः । सीमा सीमानौ । सीमानः । पक्षे डाप् । सीमे सीमाः । व्येजोऽन्त्यस्योत्वं गुणः । व्योम । रौतेः । रोम । लोम । पाप्मा पापम् । ध्याम परिमाणं तेजश्च । ४.१५१. **मिथुने मनिः**

उपसर्गाक्रियासंबन्धो मिथुनम् । स्वार्थमिदम् । सुशर्मा । ४.१५२. **सातिभ्यां मनिन्मनिणौ**

स्यति । साम । सामनी । आत्मा । ४.१५३. **हनिमशिभ्यां सिकन्**

हंसिका हंसयोषिति । मक्षिका । ४.१५४. **कोररन्**

कवरः । ४.१५५. गिर उडच्

गरुडः । ४.१५६. इन्देः कमिन्नलोपश्च

इदम् । ४.१५७. कायतेर्दिमिः

किम् । ४.१५८. सर्वधातुभ्यः ष्टन्

वस्त्रम् । अस्त्रम् । शस्त्रम् । [6.4.97] इस्मन्... इति ह्रस्वत्वम् । छादनाच्छत्रम् । ४.१५९. भ्रस्जिगमिनमिहनिवि-

### श्यशां वृद्धिश्च

भ्राष्ट्रः । गात्रं शकटम् । नान्त्रं स्तोत्रम् । हान्त्रं मरणम् । वैष्ट्रं विष्टपम् । आष्ट्रमाकाशम् । ४.१६०. दिवेद् युच्च

द्यौत्रम् । ४.१६१. उषिखनिभ्यां कित्

उष्ट्रः । खात्रं खनित्रं जलाधारश्च । ४.१६२. सिविमुच्योष्टेरू च

सूत्रम् । मूत्रम् । ४.१६३. अमिचिमिदिशसिभ्यः क्रः

आन्त्रम् । दित्रम् । मित्रम् । शस्त्रम् । ४.१६४. पुवो ह्रस्वश्च

पुत्रः । ४.१६५. स्त्यायतेर्डट्

स्त्री । ४.१६६. गुधृवीपचिवचियमिसदिक्षदिभ्यस्त्रः

गोत्रं स्यान्नामवंशयोः । गोत्रा प्रुथिवी । धर्त्रं गृहम् । वेत्रम् । पक्रम् । वक्रम् । यन्त्रम् । सन्त्रम् । क्षन्त्रम् । ४.१६७.

### हुयामाश्रुभसिभ्यस्त्रन्

होत्रम् । यात्रा । मात्रा । श्रोत्रम् । भस्त्रा । ४.१६८. गमेरा च

गात्रम् । ४.१६९. दादिभ्यच्छन्दसि

दात्रम् । पात्रम् । ४.१७०. भूवादिगृभ्यो णित्रन्

भावित्रम् । वादित्रम् । गादित्रमोदनम् । ४.१७१. चरेर्वृत्ते

चारित्रम् । ४.१७२. अशित्रादिभ्य इत्रोत्रौ

अशित्रम् । वहित्रम् । धरित्री मही । त्रैङ् एवमादिभ्य उत्रः । तोत्रं प्रहरणम् । वृज् वरुत्रं प्रावरणम् । ४.१७३. अमेर्द्विषति

### चित्

अमित्रः शत्रुः । ४.१७४. आः समिष्णिकशिभ्याम्

संपूर्वादिणो निपूर्वात्कषेश्च आ स्यात् । स्वरादित्वादव्ययत्वम् । समया । निकषा । ४.१७५. चित्तेः कणः कश्च

बाहुलकादगुणः । चिक्कणं मसृणं स्निग्धम् । ४.१७६. सूचेः स्मन्

सूक्ष्मम् । ४.१७७. पातेर्दुम्सुन्

पुमान् । ४.१७८. रुचिभुजिभ्यां किष्यन्

रुचिष्यमिष्टम् । भुजिष्यो दासः । ४.१७९. वसेस्तिः

वस्तिर्नाभेरधो द्वयोः । वस्तयः स्युर्दशासूत्रे । बाहुलकात् शासः शास्तिः राजदण्डः । विन्ध्याख्यमगमस्यतीत्यगस्तिः । शकन्धादिः । ४.१८०. सावसेः

स्वस्ति । स्वरादिपाठादव्ययत्वम् । ४.१८१. वौ तसेः

वितस्तिः । ४.१८२. पदिप्रथिभ्यां नित्

पत्तिः । प्रथितिः । ४.१८३. तितुत्रेष्वग्रहादीनामितीद् दृणातेर्ह्रस्वश्च

दृतिः । ४.१८४. कृतृकृपिभ्यः कीटन्

किरीटं शिरोवेष्टनम् । तिरीटं सुवर्णम् । कृपीटं कुक्षिवारिणोः । ४.१८५. रुचिवचिकुचिकुटिभ्यः कितच्

रुचितमिष्टम् । उचितम् । कुचितं परिमितम् । कुटितं कुटिलम् । ४.१८६. कुटिकुषिभ्यां कमलन्

कुड्मलम् । कुष्मलम् । ४.१८७. कुषेर्लश्च

कुल्मलं पापम् । ४.१८८. सर्वधातुभ्योऽसुन्

चेतः । सरः । पयः । सदः । ४.१८९. रपेरत एच्च

रेपोऽवद्यम् । ४.१९०. अशेर्देवने युट् च

देवने स्तुतौ । यशः । ४.१९१. उब्जेर्बले बलोपश्च

ओजः । ४.१९२. श्वेः सम्प्रसारणं च

शवः । शवसी । बालपर्यायोऽयम् । ४.१९३. श्रयतेः स्वाङ्गो शिरः किच्च

श्रयतेः शिरआदेशोऽसुन् किच्च । शिरः । शिरसी । ४.१९४. अर्तेरुच्च

उरः । ४.१९५. व्याधौ शुट्

अर्शो गुदव्याधिः । ४.१९६. उदके नुट् च

अर्तेरसुन् स्यात्तस्य च नुट् । अर्णः । अर्णसी । ४.१९७. इण आगसि

एनः । ४.१९८. रिचेर्धने धिच्च

चात्प्रत्ययस्य नुट् । धित्त्वात्कुत्वम् । रेक्णः सुवर्णम् । ४.१९९. चायतेरन्ने ह्रस्वश्च



चनो भक्तम् । ४.२००. **वृङ्शीङ्भ्यां रूपस्वाङ्गयोः पुट् च**

वर्पो रूपम् । शेषो गुह्यम् । ४.२०१. **सुरीभ्यां तुट् च**

स्रोतः । रेतः । ४.२०२. **पातेर्बले जुट् च**

पाजः । पाजसी । ४.२०३. **उदके थुट् च**

पाथः । ४.२०४. **अन्ने च**

पाथो भक्तम् । ४.२०५. **अदेर्नुम् धौ च**

अदेर्भक्ते वाच्येऽसुन् नुमागमो धादेशश्च । अन्धोऽन्नम् । ४.२०६. **स्कन्देश्च स्वाङ्गे**

स्कन्दः । स्कन्दसी । ४.२०७. **आपः कर्माख्यायाम्**

कर्माख्यायां ह्रस्वो नुट् च वा । अप्नः । अपः । बाहुलकात् । आपः । आपसी । ४.२०८. **रूपे जुट् च**

अब्जो रूपम् । ४.२०९. **उदके नुम्भौ च**

अम्भः । ४.२१०. **नहेर्दिवि भश्च**

नभः । ४.२११. **इण आग अपराधे च**

आगः पापापराधयोः । ४.२१२. **अमेर्हुक्च**

अंहः । ४.२१३. **रमेश्च**

रंहः । ४.२१४. **देशे ह च**

रमन्तेऽस्मिन् रहः । ४.२१५. **अज्यञ्जियुजिभृजिभ्यः कुञ्च**

एभ्योऽसुन् कवर्गश्चान्तादेशः । अङ्कश्चिह्नशरीरयोः । अङ्गः पक्षी । योगः समाधिः । भर्गस्तेजः । ४.२१६. **भूरञ्जिभ्यां**

**कित्**

भुवः । रजः । ४.२१७. **वसेर्णित्**

वासो वस्त्रम् । ४.२१८. **चन्देरादेश्च छः**

छन्दः । ४.२१९. **पचिवचिभ्यां सुट् च**

पक्षसी तु स्मृतौ पक्षौ । वक्षो हृदयम् । ४.२२०. **वहिहाधाज्यश्छन्दसि**

वक्षाः अनङ्वान् । हासाश्चन्द्रः । धासाः पर्वत इति प्राञ्चः । वस्तुतस्तु णिदित्यनुवर्तते न तु सुट् । तेन वहेरुपधावृद्धिः । इतरयोः 'आतो युक् - ७-३-३३' इति युक् । शोणा धृणू नृवाहसा । श्रोता हवं गृणतः स्तोमवाहाः । विश्वो विहायाः । वाजम्भरो विहायाः । देवो न यः पृथिवीं विश्वधायाः । अधारयत् पृथिवीं विश्वधायसम् । धर्णसिं भूरिधायसमित्यादिः । ४.२२१. **इण**

## आसिः

अयाः वह्निः । स्वरादिपाठादव्ययत्वम् । ४.२२२. **मिथुनेऽसिः पूर्ववच्च सर्वम्**

उपसर्गविशिष्टो धातुर्मिथुनं तन्नासुनोऽपवादोऽसिः । स्वार्थः । ४.२२३. **नञि हन एह च**

अनेहाः । अनेहसौ । ४.२२४. **विधाजो वेध च**

विदधातीति वेधाः । ४.२२५. **नुवो धुट् च**

नोधाः । ४.२२६. **गतिकारकोपपदयोः पूर्वपदप्रकृतिस्वरत्वं च**

असिः स्यात् । सुतपाः । जातवेदाः । [6.2.139] गतिकारकोपदात् कृत् इत्युत्तरपदप्रकृतिस्वरत्वे सति शेषस्यानुदात्तत्वे प्राप्ते तदपवादार्थमिदम् । ४.२२७. **चन्द्रे मो डित्**

चन्द्रोपपदान्माडोऽसिः स्यात्स च डित् । चन्द्रमाः । ४.२२८. **वयसि धाजः**

वयोधास्तरुणः । ४.२२९. **पयसि च**

पयोधाः समुद्रो मेघश्च । ४.२३०. **पुरसि च**

पुरोधाः । ४.२३१. **पूरुरवाः**

पुरुशब्दस्य दीर्घो रौतेरसिश्च निपात्यते । ४.२३२. **चक्षेर्बहुलं शिच्च**

नृचक्षाः । ४.२३३. **उषः कित्**

उषः । ४.२३४. **दमेरुनसिः**

सप्तार्चिर्दमुनाः । ४.२३५. **अङ्गतेरसिरुडागमश्च**

अङ्गिराः । ४.२३६. **सर्तेरप्पूर्वादसिः**

अप्सराः । प्रायेणायं भूमि । अप्सरसः । ४.२३७. **विदिभुजिभ्यां विश्वे**

विश्ववेदाः । विश्वभोजाः । ४.२३८. **वशेः कनसिः**

सम्प्रसारणम् । उशनाः

## पञ्चमाध्यायः

५.१. **अदि भुवो डुतच्**

अद्भुतम् । ५.२. **गुधेरूमः**

गोधूमः । ५.३. **मसेरूरन्**

मसूरः । प्रथमे पादे असेरुन्मसेश्चेत्यत्र व्याख्यातः । ५.४. **स्थः किच्च**

स्थूरो मनुष्यः । ५.५. पातेरतिः

पातिः स्वामी । संपातिः पक्षिराजः । ५.६. वातेर्नित्

वातिरादित्यसोमयोः । ५.७. अर्तेश्च

अरतिरुद्वेगः । ५.८. तूहेः क्नो हलोपश्च

तृणम् । ५.९. वुञ्जुठितनिताडिभ्य उलच् तण्डश्च

त्रियन्ते लुट्यन्ते तन्यन्ते ताड्यन्ते इति वा तण्डुलाः । ५.१०. दंसेष्टनौ न आ च

दासः सेवकशूद्रयोः । ५.११. दंशेश्च

दाशो धीवरः । ५.१२. उदि चेडैसिः

स्वरादिपाठादव्ययत्वम् । उच्चैः । ५.१३. नौ दीर्घश्च

नीचैः । ५.१४. सौ रमेः क्तो दमे पूर्वपदस्य च दीर्घः

रमेः सुपूर्वाद्धमे वाच्ये क्तः स्यात् । कित्वादनुनासिकलोपः । सूरत उपशान्तो दयालुश्च । ५.१५. पूजो यण् णक् ह्रस्वश्च

यत्प्रत्ययः । पुण्यम् । ५.१६. संसेः शिः कुट् किश्च

संसतेः शिरादेशः यत्प्रत्ययः कित्तस्य कुडागमश्च । शिक्वम् । ५.१७. अर्तः क्युरुच्च

उरणो मेषः । ५.१८. हिंसेरीरन्नीरचौ

हिंसीरो व्याघ्रदुष्टयोः । ५.१९. उदि दृणातेरजलौ पूर्वपदान्त्यलोपश्च

उदरम् । ५.२०. डित् खनेर्मुट् स चोदात्तः

अच् अल् च डित्स्याद्धातोर्मुट् स चोदात्तः । मुखम् । ५.२१. अमेः सन्

अंसः । ५.२२. मुहेः खो मूर्च

मूर्खः । ५.२३. नहेर्हलोपश्च

नखः । ५.२४. शीडो ह्रस्वश्च

शिखा । ५.२५. माड ऊखो मय् च

मयूखः । ५.२६. कलिगलिभ्यां फगस्योच्च

कुल्फः शरीरावयवो रोगश्च । गुल्फः पादग्रन्थिः । ५.२७. स्पृशेः श्रण्शुनौ पृ च

श्रण्शुनौ प्रत्ययौ पृ इत्यादेशः । पार्श्वोऽस्त्री कक्षयोरधः । पर्शुरायुधम् । ५.२८. श्मनि श्रयतेर्डुन्

शमन्शब्दो मुखवाची । मुखमाश्रयत इति शमश्रुः । ५.२९. **अश्रवादयश्च**

अश्रु नयनजलम् । ५.३०. **जनेष्टन् लोपश्च**

जटा । ५.३१. **अच् तस्य जङ्घ च**

तस्य जनेः जङ्घादेशः स्यादच्च । जङ्घा । ५.३२. **हन्तेः शरीरावयवे द्वे च**

जघनम् । पश्चान्तिम्बः स्त्रीकट्याः क्लीबे तु जघनं पुरः । ५.३३. **क्लिशेरन् लो लोपश्च**

लकारस्य लोपः । केशः । ५.३४. **फलेरितजादेश्च पः**

पलितम् । ५.३५. **कृञादिभ्यः संज्ञायाम् वुन्**

करकः । करका । कटकः । नरकम् । नरकः । नरको नारकोऽपि चेति द्विरूपकोशः । सरकं गगनम् । कोरकः कोरकं च ।

५.३६. **चीकयतेराद्यन्तविपर्ययश्च**

कीचको वंशभेदः । ५.३७. **पचिमच्योरिच्योपधायाः**

पेचकः । मेचकः । ५.३८. **जनेररष्ठ च**

जठरम् । ५.३९. **वचिमनिभ्यां चिच्च**

वठरो मूर्खः । मठरो मुनिशौण्डयोः । बिदादित्वान्माठरः । गर्गादित्वान्माठर्यः । ५.४०. **ऊर्जि दृणातेरलचौ पूर्वपदा-**

**न्तलोपश्च**

ऊर्दरः शूररक्षसोः । ५.४१. **कृदरादयश्च**

कृदरः । कुसूलः । मृदरं विलसत् । सृदरः सर्पः । ५.४२. **हन्तेर्युन्नाद्यन्तयोर्धत्वतत्वे**

घातनो मारकः । ५.४३. **क्रमिगमिक्षमिभ्यस्तुन् वृद्धिश्च**

क्रान्तुः पक्षी । गान्तुः पथिकः । क्षान्तुर्मशकः । ५.४४. **हर्यतेः कन्यन् हिर च**

कन्यन् प्रत्ययः । हिरण्यम् । ५.४५. **कृञः पासः**

कर्पासः । बिल्वादित्वात्कर्पासं वस्त्रम् । ५.४६. **जनेस्तु रश्च**

जर्तुर्हस्ती योनिश्च । ५.४७. **ऊर्णोतेर्दः**

ऊर्णा । ५.४८. **दधातेर्यत् नुट् च**

धान्यम् । ५.४९. **जीर्यतेः क्रिन् रश्च वः**

जित्रिः स्यात्कलपक्षिणोः । बहुलकात् <sup>[8.2.77]</sup> हलि च इति दीर्घो न । ५.५०. **मव्यतेर्यलोपो मश्चापतुट् चालः**

मव्यतेरालप्रत्ययः स्यात्तस्यापतुडागमो धातोर्यलोपो मकारश्चान्त्यस्य । ममापतालो विषये । ५.५१. **ऋजेः कीकन्**

ऋजीक इन्द्रो धूमश्च । ५.५२. **तनोतेर्डउः सन्वच्च**

तितउः । पुंसि क्लीबे । ५.५३. **अर्भकपृथुकपाका वयसि**

ऋधु वृद्धो । अतो वुन् । भकारश्चान्तादेशः । प्रथेः कुकन्संप्रसारणं च । पिबतेः कन् । ५.५४. **अवद्यावमाधमावरिफाः**

कुत्सिते वदेर्नञि यत् । अवद्यम् । अवतेरमः । वस्य पक्षे धः । अवमः । अधमः । अर्तेर्वन् । अर्वा । रिफतेस्तौदादिकादेः । रेफः । ५.५५. **लीरीडोर्हस्वः पुट् च तरौ श्लेषणकुत्सनयोः**

तरौ प्रत्ययौ क्रमात् स्तो धातोर्हस्वः प्रत्ययस्य पुट् । लिप्तं श्लिष्टम् । रिप्रं कुत्सितम् । ५.५६. **क्लिशेरीच्योपधायाः**

**कन् लोपश्च लो नाम् च**

क्लिशेः कन् स्यात् उपाधाया ईत्वं लस्य लोपो नामागमश्च । कीनाशो यमः । कित्त्वफलं चिन्त्यम् । ५.५७. **अश्नोते-**

**राशुकर्मणि वरट् च**

चकारादुपधाया ईत्वम् । ईश्वरः । ५.५८. **चतेरुन्**

चत्वारः । ५.५९. **प्राततेरन्**

प्रातः । ५.६०. **अमेस्तुट् च**

अन्तर्मध्यम् । ५.६१. **दहेर्गो लोपो दश्च नः**

गप्रत्ययो धातोर्नन्तस्य लोपो दकारस्य नकारः । नगः । ५.६२. **सिचेः संज्ञायां हनुमौ कश्च**

सिञ्चतेः कप्रत्ययो हकारादेशो नुम् च स्यात् । सिंहः । ५.६३. **व्याडि घ्रातेश्च जातौ**

कप्रत्ययः स्यात् । व्याघ्रः । ५.६४. **हन्तेरच् घुर च**

घोरम् । ५.६५. **क्षमेरुपधालोपश्च**

चादच् । क्षमा । ५.६६. **तरतेर्ङिः**

त्रयः । त्रीन् । ५.६७. **ग्रहेरनिः**

ग्रहणिः डीष् । ग्रहणी व्याधिभेदः । ५.६८. **प्रथेरमच्**

प्रथमः । ५.६९. **चरेश्च**

चरमः । ५.७०. **मङ्गेरलच्**

मङ्गलम् ।